



L-Anzjani Llum

Leġen il-Kunsill Nazzjonali tal-Anzjani

Nru. 100

Ottubru - Diċembru 2020



Bi pjaċir, ngħarrfukom li l-*magazine* tagħkom għandu l-*birthday*; għalaq ħamsa u għoxrin sena minn meta beda joħroġ għall-ewwel darba. Infatti, l-ewwel ħarġa tiegħu kienet dik ta' Ottubru - Diċembru 1995. Kien bidu modest, tmien paġni kollox, bla kulur u mingħajr stampi, għajr għal xi ftit ritratti 'l hawn u 'l hemm. Imma kien bidu fid-direzzjoni t-tajba u, ta' dan, aħna għandna għax inkunu tassew grati lejn dawk li ġew qabilna u fethulna t-triq. Dak kien iż-żmien meta l-President tal-Kunsill Nazzjonali tal-Anzjani kien is-Sur Sydney Barbara u l-editur ta' dan il-fuljett kien it-tabib Joseph Dimech.

Matul is-snin, sar ħafna titjib fil-produzzjoni u l-materjal tiegħu sakemm, illum, għandkom f'idejkom *magazine* ta' mhux inqas minn għoxrin faċċata, *semi* bil-kulur, bi stampi addattati u, fuq kollox, mimli bi stejjer, poeziji u artikli informattivi u interessanti, ħafna drabi miktubin minnkomp stess u li, skont dak li jgħidulna, kulhadd jieħu gost jaqrah.

Nixtiequ nieħdu din l-okkażjoni biex nirringrazzjaw lill-kontributuri kollha, speċjalment lill-kontributuri regolari, u nhegġgukom tkompli tibagħtu l-kreazzjonijiet tagħkom u aħna nwegħdukomp li, jekk inħossu li l-kitba tagħkom hija waħda informattiva u/jew ta' interess ġenerali għall-qarrejja tagħna, nippubblikawha.

Minn dawn il-faċċati, aħna nawguraw *AD MULTOS ANNOS* lil dan il-*magazine* tal-anzjani, mill-anzjani għall-anzjani u jalla li, min jiġi warajna, ikompli jtejbu u jxerrdu biex dejjem jilhaq iktar u iktar nies.

Il-Bord Editorjali

Ottubru - Diċembru 2020

Jinfethu l-applikazzjonijiet għall-Premju Anzjanità Attiva 2020

Fit-12 ta' Awwissu b'mod uffiċjali bhala s-Segretarjat Parlamentari għall-Anzjanità Attiva u l-Persuni b'Diżabilità, mal-Onorevoli Silvio Parnis, ftahna l-applikazzjonijiet għall-Premju Anzjanità Attiva għas-sena 2020.

Il-Premju Anzjanità Attiva huwa ċelebrazzjoni ta' ammont kbir ta' xogħol, impenn u dedikazzjoni fis-settur tal-Anzjanità Attiva. Dan huwa avveniment annwali li ser ikun parti miċ-ċelebrazzjonijiet li jsejtnu fix-xahar ta' Ottubru li huwa ddedikat għall-Anzjani. Din is-sena l-bord qiegħed jilqa' applikazzjonijiet għal 9 premjijiet:



Premju Anzjanità Attiva; Premju Koppja Miżżewġa; Premju Anzjanità Akkademika; Premju Anzjanità Sportiva; Premju Mudell Ideali; Premju Anzjanità Kulturali; Premju Solidarjetà Intergenerazzjonali u żewġ premji godda bl-isem ta' Premju Anzjanità Attiva fid-Djar Residenzjali u Premju għall-Aqwa Nannu/Nanna.

Il-Gvern għandu d-dmir li juri l-apprezzament tiegħu lejn kull min qed jahdem għal soċjetà iżjed inklussiva, fejn il-persuni u l-qraba tagħhom jgħixu f'komunitajiet iżjed inklussivi u b'hekk ikunu jistgħu jgħixu b'mod iżjed indipendenti.

Dan il-premju jgħin ukoll sabiex ihegħġegħ lill-anzjani jibqgħu attivi. Dan ma jgħoddx biss għall-anzjani li jgħixu fil-komunità iżda wkoll għal dawk li jgħixu fid-djar residenzjali. Huwa proprju għalhekk li din is-sena hemm ukoll il-Premju Anzjanità Attiva fid-Djar Residenzjali.

Kif tafu din is-sena hija waħda b'bosta sfidi b'mod speċjali għall-anzjani tagħna. Huwa proprju għalhekk li qed inhegħġu lill-anzjani sabiex iżommu ruħhom attivi anki go darhom stess. Fil-fatt tul din is-sena rajna hafna anzjani li bdew joħorġu b'ideat ferm innovattivi sabiex iżommu lilhom infushom attivi f'darhom. Dawn l-ideat jimmeritaw li jiġu rikonoxxuti u kien għalhekk li minkejja din il-pandemija xorta waħda nħass li dawn l-inizjattivi għandhom jiġu rikonoxxuti anki jekk b'mod differenti.



L-applikazzjoni tista' tinkiseb mis-Segretarjat Parlamentari għall-Anzjanità Attiva u l-Persuni b'Diżabilità, Palazzo Ferreria, Triq il-Repubblika, Valletta, Malta, permezz ta' email fuq premjuanzjanitaattiva.mfcs@gov.mt, minn fuq is-sit www.activeageing.gov.mt jew mill-uffiċini tal-Kunsilli Lokali.

In-nominazzjonijiet jagħlqu fit-30 ta' Settembru 2020.

Il-prezentazzjoni se ssir fit-30 ta' Ottubru 2020 u sal-lum huwa ppjanat li din issir b'mod virtwali. Għal aktar għajnuna biex wiehed jimla' l-applikazzjoni jista' jċempel fuq 25903241.

‘L-ANZJANI LLUM’ huwa lehen il-Kunsill Nazzjonali tal-Anzjani li johroġ bla hlas kull tliet xhur biex iżomm lill-Anzjani kollha infurmati b’dak li qed jiġri dwarhom u għalihom, u biex jaqsam magħhom il-veduti, ideat u suġġerimenti tagħhom.

IL-BORD EDITORJLI

Editor:

Vincent Piccinino

Membri:

Anthony Mulè Stagno,
Mary Farrugia, Nazju Abela,
Marica Attard Cassar

Proof Reader:

Sonya Micallef

Typing u Distribuzzjoni:

Marica Attard Cassar

IL-KUNSILL

President:

Anthony Mulè Stagno

Viċi President:

Peter Paul Bonnici

Segretarju:

Anthony Deguara

Ass. Segretarja:

Doris Aquilina

Teżorier:

Godwin C. Micallef

Ass. Teżorier:

Saviour Attard

Segretarju Internazzjonali:

Dr. Anthony De Giovanni

U.R.P.:

Nazju Abela

Membri:

Mary Farrugia
Alfred Mallia
Joseph Micallef
Frank Mumford
Pauline Zammit
Lino Debono (Co-Opted)

HINIJIET TAL-UFFIĊĊJU GĦALL-PUBBLIKU

Ċemplu għall-appuntament
mit-Tnejn sal-Ġimgħa
09:00 - 12:00



KUNSILL
NAZZJONALI
TAL-ANZJANI

INDIRIZZ POSTALI

‘L-Anzjani Llum’

Kunsill Nazzjonali tal-Anzjani

Triq Dom Mawru Inganez,

Birkirkara - BKR 4811


Tel: 21 243860, 27 350271

E-mail: kna@onvol.net

www.kna.org.mt

Issettjat u Stampat: Bonnici's Press
36, Triq San Pawl, Valletta

EDITORJAL



Hbieb Anzjani, Insellmilkom

Jikteb Vincent Piccinino - Editor

Ftit taż-żmien ilu, bdejt l-editorjal tiegħi billi għidtilkom li l-bniedem dejjem ifittex. Imma l-bniedem mhux ifittex biss. Jagħmel hafna affarijiet oħrajn. Pereżempju, il-bniedem dejjem johlom ukoll. Johlom bil-lejl u anki binhar; johlom riegged u johlom imqajjem. Johlom li hu xi *macho*; johlom li kapaċi jattira lejha l-isbaħ kampjun tas-sess oppost; johlom li jista’ jsir sinjur kbir f’daqqa wahda minghajr ma jahdem; johlom li kapaċi jwettaq atti mill-aktar qalbiena, filantropiċi u altruwistiċi qisu mhux hu; u johlom, saħansitra, li jimnaxxilu jgħaddi minn avventuri kbar, anki jekk jinvolvu ċertu hila u sgru personali.

Jingħad li, min jorqod bil-guħ, johlom bil-ftajjar u bir-raġun għax, kif jgħidu t-Taljani, *La lingua batte dove il dente duole*; kawża u effett. Għalhekk, mhux ta’ b’xejn li diversi hassieba matul iż-żmien azzardaw jagħtu interpretazzjoni lill-ħolm. Anki fil-Bibbja, il-ħolm jissemma kemm-il darba imma, forsi, l-iktar storja famuża tibqa’ dik ta’ Ġużeppi li l-interpretazzjoni tal-ħolm l-ewwel għablu l-ghira u l-mibgheda ta’ ħutu mbagħad hellsu mill-habs u tah l-oghla għi meta salva lill-poplu kollu mis-seba’ snin tal-ghaks għax hadu vantaġġ tas-seba’ snin tal-abbundanza. Imbagħad, issib ukoll min johlom li jista’ jirbaħ xi rebħa kbira jekk jinterpreta tajjeb in-numri li jkun holom dwarhom u jktribhom lottu. Il-psikoanalista Awstrijak Sigmund Freud isostni li l-ħolm mhuwa xejn għajr manifestazzjoni subkonxja ta’ xewqat ripressi. Fi kliem iktar sempliċi, dak li, għal raġunijiet soċjali, morali jew etiċi, ma tridx, jew m’intix kapaċi, tagħmel fir-realtà, tispiċċa tagħmlu fil-ħolm. Biex nagħti eżempju, halli jifhimni kulhadd; jien nibża’ minn delli imma, fil-ħolm, qisni Steven Seagal u ara ma jfettilekx tiltaqa’ miegħi meta ninzerta nkun qed noħlom għax tispiċċa mbenġel; biex ma nesagerax!

Tiskanta imma, l-istudju ta’ Sigmund Freud, li jidher tant frivolu, wasslu biex holoq il-metodu xjentifiku terapewtiku għdid tal-psikoanalizi. Infatti, meta ssir kif għandu jkun, il-psikoanalizi tista’ tkun ta’ benefiċċju kbir għall-umanità għax tista’ twassal lit-tobba biex jindunaw x’inhuma l-għeruq ta’ diversi problemi mentali mohbijin fis-subkonxju tal-bniedem, inkluż f’dak ta’ żmien it-tfulija.

U kemm hawn min ihobb jirrakonta x’holom! “Mel’aqta’ xi hlomt!” u jibda jirrakuntalek; trid jew ma tridx. Meta ma jibdiex johlom imqajjem skont ma jidhirlu u jibda jżid ‘l hawn u ‘l hinn ma’ dak li jkun tassew holom biex jipproġetta lill-nnifsu li hu xi Steven Seagal aktar minni!

Fost il-hafna hbieb li għandi, hemm wiehed li tant hu ffissat fuq Cristiano Ronaldo li qabel kien iżomm mal-Manchester United imma, meta Ronaldo telaqhom, għall-ewwel beda jzomm mar-Real Madrid u llum iżomm mal-Juventus. Ftit ilu qagħad jirrakuntali li holom li mar l-Istadio delle Alpi jara logħba tal-Juventus u li, fiha, Ronaldo skorja *hat-trick* u li tant ha pjaċir li hassu fis-seba’ sema u, insomma, baqa’ baqa’ sakemm spjegali d-dettalji kollha ta’ dawn it-tliet goals.

Jien mhux xi wiehed li noqgħod lura f’sitwazzjonijiet bħal dawn. Xi haġa hekk nikolha bil-hobż. Għidtlu li jien hlomt li ltqajt ma’ żewġ tfajliet il-ġmiel tagħhom; u li dawn tant inhallu warajja; li ġew jieklu miegħi f’wiehed mill-aħjar ristoranti tal-Belt; u li, wara, anki aċċettaw li jiġu miegħi il-flat (għall-kafè) u x’kafè kafè; spiċċaw it-tnejn raqdu għandi! Insomma raqdu; il-kelma gġib hekk!

“It-Torok johduk,” kien pront qalli siehbi; “x’habib fik! Jiġifieri kellek żewġ tfajliet u lanqas fil-ħolm ma tiġik frasek iċċempilli biex niġi neħsek minn wahda minnhom?” “Le, jahasra!” għidtlu. “Jien ċempiltlek imma l-mara tiegħek qaltli li inti kont id-delle Alpi tara lil Cristiano Ronaldo!” Is-saħħa u s-sliem lil kulhadd.

Servizzi għall-Anzjani Ċentri ta' Anzjanità Attiva

Harsa ġenerali

Dawn iċ-ċentri huma post fejn joffru opportunitajiet lil persuni ikbar fl-età biex jibqgħu attivi fiżikament, mentalment u soċjalment. Iċ-ċentri huma ffukkati aktar fuq it-tagħlim tul il-ħajja. Huma post fejn l-anzjani jistgħu jiltaqgħu ma' nies tamparhom u jieħdu gost flimkien. Kull ċentru joffri programm varjat ta' attivitajiet fosthom hruġ, taħdidiet edukattivi, logħob varju, eżerċizzji fiżiċi, żfin, snajja, informazzjoni dwar l-Informatika u programm ta' tagħlim tul il-ħajja. Iċ-ċentri mhumie x biss post fejn wieħed imur iqatta' siegħa żmien imma wkoll fejn wieħed jista' jitgħallem u jaqsam l-abiltajiet tiegħu mal-oħrajn.

Eligibbiltà

- Persuni li għandhom 60 sena `l fuq.
- Applikazzjonijiet minn persuni oħra jiġu kkunsidrati fuq bażi individwali

Informazzjoni oħra

Dawn iċ-ċentri għall-Anzjanità Attiva mhumie x addattati għal persuni li għandhom livell ta' dipendenza għolja.

Attivitajiet li jsiru fiċ-Ċentri Anzjanità Attiva



F'dawn iċ-ċentri ikun hemm programm varjat ta' attivitajiet, fosthom taħdidiet interessanti dwar is-saħħa, is-sigurtà u tagħlim ieħor ta' interess għall-anzjani.

Pereżempju saru taħdidiet mill-pulizija dwar is-sigurtà fit-toroq u dwar is-sigurtà fid-dar, kien hemm mistiedna mill-Waste Serve, mill-Primary Health Department, u kelliema mill-Anzjanità Attiva u l-Kura fil-Komunità li jispjegaw dwar is-servizzi offruti għall-anzjani, dwar id-dimensja jew dwar kif wieħed jieħu ħsieb saħħtu u jibqa' attiv.

Saru wkoll diversi workshops dwar tisjir bnin u addattat għal ċertu kundizzjonijiet ma' Chef Anton Dougal fejn l-anzjani kellhom l-opportunità li jiddiskutu metodi differenti ta' tisjir waqt li jaraw fil-prattika.



Workshop ma' Chef Anton Dougal



Sezzjoni ta' Tai Chi u xogħol maħdum bl-idejn mill-anzjani
fiċ-Ċentri għal Anzjanità Attiva

Ikun hemm opportunitajiet ta' tagħlim tul il-ħajja fejn ikun hemm nies apposta li joffru programmi ta' tagħlim bħal xogħol ta' l-idejn, *line dancing*, sessjonijiet ta' eżerċizzju fiżiku, Tai Chi, u ħafna oħrajn. Dawn jiġu organizzati skond id-domanda tal-membri stess. Permezz ta' dawn is-sessjonijiet kellna anzjani li għenu il-Breast Cancer Foundation billi għamlu breast prostheses temporanji maħduma bl-idejn, oħrajn ipparteċipaw f'*workshops* ma' Tai Chi Master u ħafna anzjani li ferħu lill-ħaddieħor b'xogħol tal-idejn maħdum b'dedikazzjoni u kapaċità.



Sezzjonijiet ta' tisjir li jsiru fiċ-ċentri għall-Anzjanità Attiva



Villagġ tal-Milied tal-helu maħdum mill-membri bl-għajjnuna tal-impjegati taċ-ċentri

L-impjegati taċ-ċentri wkoll jorganizzaw diversi logħob u attivitajiet mal-anzjani biex il-membri jibqgħu attivi mentalment u fiżikament, u dahka flimkien ma tonqosx. Dan ivarja minn diskussjonijiet, attivitajiet bil-mużika, sessjonijiet ta' tisjir, taħwil u kura ta' pjanti, sessjonijiet ta' qari, u logħob li barra li jgħin biex tissoċjalizza hafna drabi jliessen tbissima fuq wiċċ il-partecipanti. Dawn ivarjaw minn centru għall-ieħor skont il-programm imfassal mill-impjegati u l-interessi tal-membri.

Nixtiequ hafna li naraw iktar il-partecipazzjoni attiva tal-anzjani billi jużaw it-talenti tagħhom u jibdew jorganizzaw attivitajiet huma stess lill-anzjani l-oħra bl-għajjnuna tal-impjegati. Pereżempju billi jikkellmu fuq sugġett għal qalbhom, juru xi riċetta interessanti, jew juru kif tagħmel xi tip ta' craft. Nafu li l-anzjani huma minjiera ta' riżorsi u nixtiequ li noffrullhom l-opportunità li jaqsmu l-abbiltajiet tagħhom mal-oħrajn.




Mill-inqas darba fix-xahar ikun hemm hruġ għall-membri, qed ninkoraġġixxu wkoll li jiġu organizzati aktar spiss hruġ kulturali biex l-anzjani jkollhom l-opportunità jgawdu il-wirt kulturali Malti.

Iċ-ċentri huma wkoll post fejn ninvolvu l-membri f'diversi opportunitajiet ma' entitajiet differenti speċjalment fejn jidhlu programmi artistici u programmi ta' taġlim bħal programmi ta' nformazzjoni teknoloġika.

Pereżempju aktar kmieni din is-sena pparteċipajna fil-Community Project Mahler's Sixth ikkoordinat minn Valletta Cultural Agency u l-Orkestra Nazzjonali fejn l-anzjani ipparteċipaw ma' artisti lokali u barranin biex jaqsmu l-esperjenzi tagħom u jikkrejaw mużika flimkien. Fiċ-ċentri ninkoraġġixxu wkoll sessjonijiet ma' tfal u żgħażaġh biex ninkoraġġixxu l-generazzjonijiet opposti jaqsmu l-idejiet u l-abbiltajiet tagħhom flimkien u jgħinu lil xulxin.

Xi whud jaħsbu li iċ-Ċentri għall-Anzjanità Attiva huma post fejn jintlagħab it-tombla biss. Fil-verità qed naħdmu bis-shiħ biex filwaqt li nikkuntentaw dawk li jhobbu jilagħbu it-tombla noffru opportunitajiet ukoll lil dawk li it-tombla ma tinteressahomx. Infatti jkun hemm granet iddedikati biss għal

attivitajiet u ma ssirx tombla. It-Taqsima għall-Anzjanità Attiva qed taħdem ukoll ma' diversi kunsilli lokali biex inheggu kollaborazzjoni u noffru opportunitajiet iktar viċin l-anzjan.



Attivitajiet intergenerazzjonali ma' studenti ta' Giovanni Curmi Higher Secondary

Min jinteressah iktar informazzjoni dwar iċ-Ċentri għall-Anzjanità Attiva jista' jidhul fuq il-website www.activeageing.gov.mt. Wiehed jista' wkoll iċempel fuq 22788832 u jkellem lill-rappreżentant tat-Taqsima Anzjanità Attiva fejn ikunu jistgħu jiggwidawh dwar iċ-ċentri l-eqreb tiegħu u l-programmi offruti f'dak iċ-ċentru



Il-membri taċ-Ċentri għall-Anzjanità Attiva waqt il-Community Project Mahler Sixth



Nazju Abela f'intervista ma' Joe Aquilina, kantant u kompożitur

Ghidilna xi haġa fil-qosor dwar it-tfulija tiegħek, fejn hadt l-edukazzjoni, iż-żgħożija, il-familja eċċ, sakemm dhalt fid-dinja tax-xogħol.

Twelidt Birkirkara fi Frar tal-1952. Ommi u missieri żżewġu kbar u kull wild li kellhom jew spiċċa waqt it-tqala jew ftit wara t-twelid. Insomma kont tifel uniku. Bdejt immur l-abbatija tas-Sorijiet Franġiskani u, minn hemm, għall-primarja ta' Birkirkara. Għaddejt għas-sekondarja ta' għaxar snin u bdejt nattendu s-St Joseph Secondary Technical School ta' Raħal Ġdid. Hemmhekk, il-fortuna laqqatni mat-Tenur Pawlu Axiaq li, tul hames snin, għallimni nħobb il-kant permezz tal-kor li kien ilaqqa' fil-break.

Fi tfuliti, kont nattendu l-Azzjoni Kattolika u l-aktar il-MUSEUM fejn qattajt żgħożiti. Imbagħad, ta' sittax-il sena, dhalt il-Junior College. Ma kienx żmien faċli għaliya imma, wara li ġibt tliet *A levels*, ta' tmintax, bdejt naħdem. Bħala żagħżuġ, dhalt fid-dinja tax-xogħol u, 'il quddiem, rabbejt familja.

Dhalt naħdem f'dak li kien jissejjaħ in-National Bank of Malta (illum Bank of Valletta) u, wara disa' xhur, għamilt interview għas-Central Bank u, f'Marzu tal-1971, bdejt karriera hemmhekk li damet wiehied u erbghin sena. Hemmhekk, studjajt biex insir Associate of the Institute of Bankers fejn għadni sal-lum stess bħala life member. Għamilt diversi xogħlijiet u, meta hadd l-early retirement, kelli kariga ta' *Senior Manager*. Fl-1978, organizzajt l-ewwel quddies fil-Bank Ċentrali u wara laqqajt Religious Activities Group li, niringrazzja 'l Alla, għadu attiv sal-lum jorganizza quddies fl-ewwel ġimgħa tax-xahar u anki jistieden kelliema biex jitkellmu fuq il-ħwejjeg t'Alla.

Fl-1981, iżżewġt lil Doris u konna noqgħodu Ta' Paris Birkirkara. Għandna tlett itfal, illum kollha għandhom iżjed minn tletin sena. Issa, minn tlett snin 'l hawn, morna noqogħdu fid-dar li kellu missieri, Lawrence, f'Hal Balzan, peress li hi *ground floor* u m'għandniex l-istess tluġ u nżul tat-taraġ li kellna Birkirkara.



X'kienu l-aktar attivitajiet li dhalt għalihom tul haġtek?

Diffiċli nkellmek fuq kollox imma se nsemmilek dawk li l-aktar kelli impenn fihom. Fl-1975, kont strumentali biex beda it-Tigdid Kariżmatiku Kattoliku. L-istess, fl-1986, bdejt l-FGBMFI. Imbagħad, mill-2001, għal tnax-il sena, kont koordinatur tal-Couples for Christ f'Malta. Hafna snin ilu, forsi hafna jiftakruni għal xi snin bħala preżentatur tal-programm, Dawl il-Ħajja, fuq it-TV.

Bħalissa qed norganizza laqgħa kull xahar ta' *leaders* li ġejjin mill-knejjes Evanġeliċi u Pentekostali flimkien ma' Kattoliċi. Qieghed ukoll fi *Study Group* li qed jistudja kif wiehied jehles mill-vizzju tad-dagħa.

Dan l-aħħar snin, bdejt *ministry* ta' kant fid-djar tal-anzjani, imsejjah "Happy Hour with Jesus" fejn l-anzjani jisimgħu kanzunetti ta' żmienhom imma bi kliem iċċentrat fuq Kristu. Sa ftit xhur ilu, kont Direttur fil-Microfinance u kont għalliem tal-Ingliš għall-barranin.

Ghidilna xi haġa dwar il-kompożizzjonijiet reliġjużi tiegħek.

Fis-sebghinijiet, irrealizzajt kemm hemm bżonn ninfurnaw lil dawk li jemmnu b'innijiet mexxejja u b'lingwaġġ li jiftiehem. Meta ktibt l-innu ewkaristiku, 'Ejja wara Ġesù' qatt ma immaġinajt li se jkun wiehied mill-innijiet li jtkantaw wara t-tqarbin f'diversi knejjes. Fl-istess żmien, sekond kuġin tiegħi,

Charles Borg, għeni hafna bid-daqq tal-kitarra għax, malli kont inkantalu xi kanzunetta ġdida, mill-ewwel kien jakkumpanjani f'ħakka t'għajn. Ħaġa li tatni impetus qawwi kien il-fatt li Pawlu Mifsud aċċetta li jtina rokna fil-programm, 'Sejha lill-Morda', bl-isem ta' 'Kanzunetta bi Hsieb warajha'.

Il-Media Centre ukoll għenietna billi ħrigna tlett cassettes: 'Ma' Marija lejn il-Mulej', 'Kemm Inħobbok' u 'Tahbit il-Qalb'. Fl-1979, irbaht bl-Innu Marċ ta' Jum il-Ħelsien bl-Isem ta' 'Gżira tas-Sliem'. Wara, ingħatajt opportunità fuq it-Televiżżjoni fil-Milied u fil-Ġimgħa l-Kbira u, iktar tard, b'serje ta' tlettax-il programm bl-isem ta' 'Mill-Miżieb, Il-Hsieb' flimkien mal-mibki Tony Scott u Agatha Zahra li wkoll kienet hadet sehem fil-cassettes li konna ħrigna.

Xi snin ilu, jien u Doris għamilna proġett ma' Sister Magdalen Cauchi, Carmen Esposito, Agatha Zahra u kantanti ohrajn, meta, fuq medda ta' tliet snin, ħrigna kanzunetta għall kull ġimgħa fil-Kalendarju Liturgiku.

Bħala CDs, ħrigt tlieta: wiehed fuq il-Ħniena Divina, wiehed fuq l-Ewkaristija u l-ieħor fuq l-Imħabba t'Alla. Naħseb li l-aktar tliet xogħolijiet tiegħi li n-nies jafu apparti, 'Ejja Wara Ġesu', huma: 'Xmara', 'Tiġi Saltnatek' u t-traduzzjoni tiegħi ta' 'He is Lord' (Hu l-Mulej).

Joe, tidher li bqajt attiv hafna. X'inhuma l-pjanijiet tiegħek għall-ġejjieni u, filwaqt li nitlobok messaġġ li tixtieq tghaddi lill-anzjani, niringrazzjak.

L-ikbar *challenge* li għandi hu li nirbah il-prokrastinazzjoni tiegħi u niġbor b'mod sistematiku d-diversi kompożizzjonijiet li ktibt u li għadni qed nikteb. Għalhekk, min jaf idoqq, jew jittajpja jew jirrekordja u jifhem li l-proġett tiegħi mhuwixx wiehed kummerċjali u jixtieq jgħinni, napprezza hafna jekk iċempilli fuq 99220252.

Bħala messaġġ, ngħid li, fil-kwiet tal-hafna hin li għandna, għandna nfittxu l-vera hbiberija, kemm dik ma' Alla kif ukoll ma' ħutna l-bnedmin.



**IL-KUNSILL NAZZJONALI TAL-ANZJANI
JIFRAH LILL-ANZJANI KOLLHA
MALTIN U GHAWDXIN FL-OKKAŻJONI TAL-JUM
INTERNAZZJONALI TAL-ANZJANI
L-1 TA' OTTUBRU 2020**

Il-Mewġa tal-Grazzja fix-Xjuħija

Kitba ta' Patri Mario Attard OFM Cap.

Minhabba li jien ġej minn gżira mill-isbaħ u ġawhra f'nofs il-Mediterran, ma nistax ma niftakarx fil-mewġ, b'imhabba kbira. Dak il-mewġ li daqqa jkun helu magħna imma, hej, mhux l-ewwel darba li aqta' kemm jaf ikun goff! Tant hu hekk li, bil-guffaġni tiegħu, mhux biss jagħmel il-ħsara minn kull fejn jgħaddi imma jaf jaħsad hajjiet ta' persuni innoċenti wkoll!

Waqt li kont qieghed għall-kwiet, naħseb u nimmedita fuq dan kollu, hassejt sejha ġewwa fija. Tgħid ix-xjuħija m'għandhiex ukoll il-mewġ tagħha; bħal kull stadju ieħor tal-ħajja, wara kolloxx? Nistħajlek li, bħalissa, qed tieqaf minn dak li qed tagħmel u tgħidli: Dażgur father! Hekk hu! Tassew ħbieb! Ix-xjuħija għandha l-mewġ tal-grazzji tagħha wkoll!

Fost l-esperjenzi li l-Mulej għaddieni minnhom, l-Ispirtu s-Santu fakkarni f'dawn il-grazzji li nixtieq naqsamhom magħkom. L-ewwel nett, ix-xjuħija hija mewġa ta' grazzja għax fiha hemm **il-hlewwa**. Aktar ma nikbru fiż-żmien, aktar inħossu l-htieġa li nkunu anqas żorri u aktar helwin ma' xulxin. Dan isib ir-raġuni tiegħu għax l-Ispirtu s-Santu jgħallimna nagħdru aktar. Wara kolloxx, l-għasra ta' hajjitna tgħallimna kemm hu għaqli li, fil-ħajja, inkunu helwin ma' xulxin. Ma ninsewx li l-hlewwa ġġib il-hlewwa! Il-hlewwa tipperswadi! Il-hlewwa tiftaħ il-bibien għall-persważjoni! Il-hlewwa trattab il-qlub iebsin!

Imbagħad, ix-xjuħija hija mewġa ta' grazzja għax fiha hemm **il-qawwa**. Imma fuq liema qawwa qed nithaddtu? Hija dik il-qawwa li, bil-hlewwa u b'għerf il-Mulej, tidres il-ħażen u tagħmel it-tajjeb; l-aktar, bis-sabar li johroġ minnha! O, kemm nitgħallmu fi xjuħitna dwar kemm hu importanti li nkunu persuni mimlija sabar mal-oħrajn! Imma, qabelxejn, għax inkunu hekk mal-Mulej u, bħala riżultat, magħna nfusna!

It-tielet, ix-xjuħija hija mewġa ta' grazzja għax, fiha, hemm **l-umiltà**. Nafu li perfett huwa l-Mulej! Allura aħna, li nafu li, fil-ħajja, għamilna l-iżbalji tagħna, nibdew nagħrfu l-limitazzjonijiet tagħna u naħdmu fil-parametri tagħhom. Barra minn hekk, jibda wkoll ikollna l-kuraġġ li dak li

nkunu tgħallimna mill-esperjenza tagħna, bit-tlajja' u l-inżul tagħha, ngħadduh lil haddieħor; halli jgawdi minnu kif gawdejna aħna! X'turija ta' umiltà hija din!

Wara l-umiltà, ix-xjuħija hija mewġa ta' grazzja għax, fiha, hemm id-doża tal-**perseveranza**. Għax nafu li jiem hajjitna huma magħduda fuq l-art, nibdew nintebħu kemm hu għaqli li nibqgħu mexjin fit-triq tas-sewwa; l-aktar, ta' dawk il-valuri u virtujiet li dejjem sawruna, tista' tgħid, minn mindu konna għadna żgħar; minn ġwief ommijietna!

Il-ħames, ix-xjuħija hija mewġa ta' grazzja għax, fiha, hemm **il-trasformazzjoni** jew, aħjar, il-bidla. Fil-ħajja, aktar ma nikbru, aktar nintebħu kemm għandna bżonn ninbidlu halli, b'hekk, nagħlqu hajjitna fuq l-art bħala persuni oħra; persuni mibdulini li għaddew minn Ġerusalemm u, issa, qegħdin fuq it-Tabor; dik it-Tabor li thejjina għall-ħajja ta' dejjem; dik il-ħajja eterna ta' kemm hu sew li aħna hawn!

Is-sitta, ix-xjuħija hija mewġa ta' grazzja għax, fiha, hemm **il-purifikazzjoni**. Ix-xjuħija toffrilna spazju fejn nidhlu fina nfusna u naraw fejn qegħdin magħna nfusna, mal-oħrajn u, aktar u aktar, mal-Mulej. Ix-xjuħija tgħinna nindafu minn dak kollu li jtaqqalna halli, minn issa stess, meta għadna hajjin, inkunu nistgħu nogħlew 'il fuq 'il fuq! Mela, ix-xjuħija toffrilna l-grazzja li nitolbu mahfra lil min inkunu wegġġhajna f'hajjitna u nirrangaw il-ħsara li stajna għamilna; dejjem fil-limitazzjonijiet tagħna, naturalment. Barra minn hekk, ix-xjuħija tagħtina l-ferħ tal-grazzja li naħfru anki lil min wegġa' lilna għax, bħalma aħna għandna bżonn lil min jaħfer lilna, hekk ukoll haddieħor għandu bżonn min jaħfirlu!

Mela Mulej, niżżikħajr tal-grazzja tax-xjuħija! Saħħahni fil-mewġ tal-hlewwa, tal-qawwa, tal-umiltà, tal-perseveranza, tal-bidla u tal-purifikazzjoni! Fi ftit kliem, saħħahni fl-imhabba tiegħek li tiġi fuqi u ġġeddidni. Hekk, għalija, xjuħiti ma tkunx problema imma grazzja. Anzi, mewġ ta' grazzji!



Il-Magazine tal-Emigranti fuq ir-Rediffusion

kitba ta' Peter Paul Ciantar



Fl-imghoddi, f'kull dar Maltija, f'xi rokna kont tara dik il-kaxxa tar-*Rediffusion*. Kulhadd jindiehes magħha, l-aktar fl-iljieli xitwin, biex jisma' dawk il-programmi varjati u sbieħ li kien jipprezenta dak iż-żmien ir-*Rediffusion*. Dan kien jiftaħ bl-*Ave Marija* fis-sitta ta' filgħodu u kien itemm it-trasmissjoni tiegħu bid-daqq tal-Innu Malti fil-hdax ta' billejl.

Jiena kont iffurtunat li lhaqt l-aħħar żminijiet tar-*Rediffusion*. F'dawk is-snin, iltaqajt ma' ismijiet li, illum, inhoss li huma ikoni fil-qasam tax-xandir. Ismijiet bħal Carmen Carbonaro, Effie Ciantar, Charles Arrigo, Liliana Bencini, Victor Aquilina (li għadu mimli bil-ghomor u jghix l-Awstralja), Norman Hamilton (li illum huwa l-Kummissarju għal Malta f'Londra) Victor Galdes, Charles Abela Mizzi u oħrajn huma fost tal-ewwel nies fil-qasam tax-xandir f'pajjiżna. L-ilhna tagħhom biss kienu jsaħħruk. Jiena kelli x-xorti li lhaqthom kollha, hdimt magħhom u tgħallimt hafna mingħandhom.

Malli sirt tal-post bħala *producer*, niftakar sewwa li wiehed mill-programmi li gie fir-responsabbiltà tiegħi kien *Il-Magazin tal-Emigranti* li, qabli, kien jipprezentah il-ħabib tiegħi Tony Barbaro Sant. Dan il-programm kien jixxandar nhar ta' Sibt fis-14.30 u l-ghan tiegħu kien li, minn Sibt għal ieħor, jingħataw aħbarijiet dwar Maltin u Għawdxin emigrati, tagħrif dwar il-pajjiżi fejn jghixu, kif ukoll informazzjoni li tinteressa lil dawk li kellhom il-ħsieb li jsiefru.

Minn dan it-tagħrif li għadni kemm semmejt, allura, wiehed malajr jintebaħ kemm dan il-programm kien wiehed minn tal-imghoddi ghax, illum il-gurnata, flok il-Maltin jemigraw, Malta tilqa' immigranti fi hdanha; l-affarijiet tbiddlu bħal-lejl minn nhar. Infatti, kien dan li wassal biex, finalment, il-programm tnehha mill-iskeda.

Li gegħelni nikteb dwar dan l-imbierak programm *Il-Magazin tal-Emigranti* kien il-fatt li, dan l-aħħar, tfaċċat quddiem *cutting* tal-Gwida (il-*magazine* tax-Xandir ta' dak iż-żmien), li titkellem dwar dan il-programm. Id-data tal-pubblikazzjoni hija t-23 ta' Gunju, 1978 u parti mit-titlu tal-istorja hija li dan il-programm kien beda jixxandar tletin sena qabel. F'din l-istess paġna, hemm ukoll ritratt tiegħi qed niddiskuti l-programm ma' Fr. Laurence E. Attard O.P. li kien kittieb u riċerkatur tal-istorja tal-emigrazzjoni f'pajjiżna. Fr. Attard, li illum m'għadux magħna, kien jagħti l-kontribut kbir tiegħu għal dan il-programm f'isem il-Kummissjoni Emigranti. Jiena persważ li, min qed jaqra dan l-artiklu u għandu l-età sabiħa ta' aktar minn sittin sena,

żgur li qed inqas wi fih il-memorji

ghax kienu hafna dawk il-Maltin u l-Għawdxin li kienu jsegwu dan il-programm. Wiehed irid iżomm f'moħħu li, f'dawk iż-żminijiet, kienu hafna l-familji Maltin li kellhom lil xi qrafa tagħhom imsiefra.

Dan il-programm kien jilhaq il-kobor tiegħu bħala semmiegħa fi żmien il-Milied u l-Ewwel tas-Sena meta konna nwasslu l-awguri u x-xewqat sbieħ tal-emigranti tagħna; l-aktar mill-Awstralja, lill-familjari Maltin. L-emozzjoni kienet tkun fl-aqwa tagħha. Naturalment, biex konna naslu għal dan, kien hemm għajnuna kbira li kienet tiġi minn barra. Niftakar sewwa li, mill-Awstralja, kien hemm Josephine Zammit (u hafna oħrajn) filwaqt li, mill-Kanada, kien hemm Ġorġ Bonavia. Dawn in-nies, meta kienu jiġu Malta, l-ewwel żjara tagħhom kienet tkun ir-*Rediffusion* (aktar tard Xandir Malta). Kienu jqisu ruħhom (u bir-raġun) bħala parti mill-familja tax-xandara. Tgħidx kemm kienu jifirħu bija u, minnufih, nibdew niddiskutu proġetti godda għall-programm. Naturalment, intervista magħhom mill-istudjows ta' G'Mangia ma kienet tonqos qatt.

Il-programm *Il-Magazin tal-Emigranti* kien ukoll iwassal tagħrif minn korrispondenti oħra li jibagħtu l-messaġġi tagħhom mill-Ingilterra u mill-Istati Uniti u anki minn Franza wkoll.

U Fr. Laurence Attard kien jgħidli li, fil-bidu tiegħu, il-programm *Il-Magazin tal-Emigranti* kien imur, saħansitra, anki iktar 'il bogħod minn hekk ghax korrispondenti tax-xandir kienu anki jtilgħu fuq il-vapuri li kienu se jsalpaw mill-Port il-Kbir għal artijiet oħra, l-aktar lejn l-Awstralja. Hemm kienu jintervistaw lil xi wħud minnhom bid-dmugh f'għajnejhom. Dawn kienu jħarsu ċassi lejn nieshom fuq ix-xatt għall-aħħar darba u kienu jippruvaw iwieġbu għall-mistoqsijiet magħmula lilhom. Fl-isfond, kont tisma' l-hoss tal-banda Maltija ddoqq il-marċi tal-festa biex, bħal donnu, ittaffi xi ftiit mid-dieqa kbira li ggib magħha l-firda.

Nota tal-gheluq

Nixtieq ngħarraf lill-qarrejja kollha ta' din il-paġna li jien inkun ukoll fuq Radju Malta Nazzjonali nhar ta' Tnejn fid-20.50, għall-programm mużikali *Għandi Pjaċir Nipprezentalek*, kif ukoll nhar ta' Hamis għall-programm *Ribalta Operistika*, li jibda fl-22.30 p.m.

L-istorja tal-Medicina

Kitba riċerkata ta' Vincent Piccinino

John Hunter

John Hunter twieled fit-13 ta' Frar 1728 f'Long Calderwood fil-parroċċa ta' East Kilbride, Lanarkshire. Kien l-iżgħar fost l-għaxart itfal ta' John u Agnes Hunter. Meta kien żgħir, kien jaħdem ta' *cabinet maker*.

Studja fl-isptar militari ta' Chelsea kif ukoll fl-isptarijiet ta' San Bartilmew u ta' San Ġorġ, f'Londra, minn fejn iggradwa bħala tabib fl-1756.

Fl-1760, mar bħala tabib fuq l-espedizzjoni ta' Hodgeson u Kappel lejn Belle Isle. Lura l-Ingilterra fl-1763, Hunter irtira mis-servizz fuq nofs paga u mar joqgħod go dar f'Golden Square jaħdem bħala tabib. Fl-1767, Hunter sar Fellow of the Royal Society.

Dr Hunter kien iżomm hafna annimali d-dar biex ikun jista' jistudja fuqhom. Darbtejn hajtu kienet fil-periklu minhabba f'hekk. Darba meta kellu jissara ma' għoġol u darba oħra meta ha lura lejn il-gaġġa tagħhom żewġ leopardi li kienu harbulu.

Fl-1783, huwa xtara żewġ idjar; waħda f'Leicester Square u l-oħra f'Castle Street Londra flimkien mal-art ta' bejniethom. Bejn l-1783 u l-1785, għal spiża ta' aktar minn tlitt elef lira sterlina (li kienet somma kbira hafna għal dak iż-żmien) bejn iż-żewġ idjar, huwa bena mużew għall-kollezzjonijiet tiegħu tal-anatomija u għal kollezzjonijiet oħrajn li, sal-1782, kienu diġà swewlu għaxart elef lira sterlina.

F'Mejju tal-1785, Hunter ippoża biex Sir Joshua Reynolds jagħmillu l-portrait tiegħu. Imma Hunter ma kellux kwiet u kien jiċċaqilaq wisq. Minhabba f'hekk, Reynolds ma setax jaħdem kif xtaq sakemm, darba, waqt li Hunter kien qed jippoża, għajnu marret bih u raqad u, b'hekk, il-pittur irnexxielu jagħmel il-ġmiel ta' kwadru li illum jinsab fir-Royal College of Surgeons.

Dr John Hunter miet meta kellu hamsa u sittin sena fis-16 t'Ottubru tal-1793 waqt li kien qed jattendi laqgħa tal-bord tal-Isptar San Ġorġ. Huwa ġie midfun privatament fit-22 t'Ottubru f'St Martin's in the Fields imma, minn hemmhekk,

il-fdalijiet tiegħu ġew meħudin f'Westminster Abbey fit-28 ta' Marzu 1859.



Benjamin Rush

Benjamin Rush, tabib Amerikan, twieled ġewwa Byberry, hdejn Philadelphia, fl-Istat ta' Pennsylvania fl-1745. Meta kellu hmistax-il sena, iggradwa mill-Università ta' Princeton u, fl-1768, ha l-M.D. ġewwa Edinburgh.

Wara li qatta' xi sena fl-isptarijiet ta' Londra u Pariġi, beda jipprattika ġewwa Philadelphia. Fl-1774, flimkien ma' James Pemberton, Dr Rush waqqaf l-ewwel soċjetà kontra l-iskjavitù fl-Amerika.

Fl-4 ta' Lulju tal-1776, bħala membru tal-Kungress għall-Istat ta' Pennsylvania, Rush kien wiehed minn dawk li ffirmaw d-Dikjarazzjoni tal-Indipendenza tal-Amerika u, fl-1787, kien membru tal-Konvenzjoni ta' Pennsylvania li addottat il-Kostituzzjoni Federali.

Dr Benjamin Rush sar professur tal-Istitut tal-Medicina u, fl-1796, kien mogħti s-sedja tal-Medicina fl-Università ta' Pennsylvania. Huwa beda jistudja dwar l-epidemiji u kien partikolarment interessat fl-istħarriġ tal-yellow fever.

Fl-1799, sar teżorier taz-Zekka Amerikana go Philadelphia stess. Il-kitba ta' Rush tkopri hafna suġġetti. L-aħħar xogħol tiegħu kien studju elaborat bl-isem ta' *Diseases of the mind*, stampat fl-1812. Imma l-aktar xogħol li huwa magħruf għalih Rush huwa dak li deher f'ħames volumi jismu *Medical Inquiries and Observations* li harġu bejn l-1789 u l-1798.

Dr Benjamin Rush miet ġewwa Philadelphia fid-19 t'April tal-1813 wara marda ta' ħamest ijiem.

Edward Jenner

Edward Jenner, tabib u fiżiku Inġliż, twieled f'Berkeley, Gloucestershire, fl-1749 u kien it-tifel ta' qassis. Wara l-ewwel edukazzjoni ġewwa Wotton-under-Edge u f'Circencester, beda jistudja l-medicina taħt Daniel Ludlow, tabib ta' Sodbury, hdejn Bristol imma, fl-1770, mar Londra bħala student ta' John Hunter. Ftit wara, Jenner beda

jaħdem ma' Sir Joseph Banks jippreparalu u jorganizzalu l-*ispecimens* żuwoloġiċi li Banks kien ġabar matul l-ewwel vjaġġ tiegħu ma' Captain James Cook.



Fl-1773, Jenner irritorna f'Berkeley jipprattika l-medicina. Huwa assista fit-twaqqif ta' soċjetà medika f'Rodborough u kien membru ta' ohra f'Alveston. Edward Jenner kien popolari fis-soċjetà; kien mużiċista tajjeb kif ukoll poeta. Fl-1788, Jenner iżżewweġ lil Catherine Kingscote u, erba' snin wara, fl-1792, kiseb l-M.D. minn St Andrews.

Meta Jenner studja l-*cowpox*, li hija marda tal-baqar, huwa skopra li vaċċin kompost mill-virus tal-*cowpox* iħares lill-bniedem kontra l-ġidri (*smallpox*). Billi l-*cowpox* kienet marda rari f'pajjiżu dak iż-żmien, Jenner ma kellux l-opportunità jiċċekkja t-teorija tiegħu dwar it-tilqim qabel l-1796 meta tella' wirja pubblika u njetta b'suċċess lil tifel ta' tmien snin, jismu James Phipps. Imma Jenner ma reġax kellu ċans jirrepeti dan l-esperiment qabel sentejn wara; jiġifieri, fl-1798, meta għamel tnejn u għoxrin esperiment ieħor. F'dik is-sena stess, Jenner ippubblika l-istudju tiegħu bl-isem ta' *Inquiry into the Cause and Effects of the Variolae Vaccinae*.

Is-sistema tal-immunizzazzjoni daħlet fl-isptar San Tumas ta' Londra bis-saħħa ta' Henry Cline. Infatti, Henry Cline, li kien tabib fl-isptar San Tumas, għamel sensiela ta' tilqim

b'suċċess kontra l-ġidri u, b'hekk, ġab it-tilqim għall-attenzjoni tal-professjoni medika li, sa dak iż-żmien, kienet għadha ippreġudikata minħabba l-kritika formidabbli tat-tabib ċelebri Ingenhausz. Fl-istess waqt, l-introduzzjoni tat-tilqim inżammet lura sforz l-entuzjażmu żejjed ta' George Pearson li beda jlaqqam bl-addoċċ.

Fl-1802, il-Parlament ivvota għotja ta' għaxart elef lira sterlina lil Edward Jenner u huwa baqa' jlaqqam; kultant, anki sa tliet mitt ruh kuljum. Fl-1803, twaqqfet ir-Royal Jennerian Society għat-tilqim f'Londra. Fl-ewwel tmintax-il xahar, 12,000 persuna kienu mlaqqmin u l-medja annwali ta' mwiet mill-ġidri niżel minn 2018 għal 622.

Imma l-Jennerian Society sfaqqat minħabba nuqqas ta' qbil fl-1808 meta twaqqfet in-National Vaccine Establishment. It-tilqim xtered ukoll fl-Amerika bis-saħħa ta' Benjamin Waterhouse, professur tal-fizika ġewwa Harvard.

Wara rapport favorevoli mill-Kulleġġ tat-Tobba, il-Ministru tal-Finanzi Ingliż, Spencer Percival, ippropona nefqa ta' għaxart elef lira ohra għal Jenner. Fl-aħħar, is-somma telgħet għal għoxrin elf lira fl-1806 u, fl-istess żmien, l-Indja ġabret madwar £7,383 għall-istess skop.

Fl-1813, Jenner irċieva M.D. onorarju minn Oxford. Huwa żar Londra għall-aħħar darba fl-1814 meta kien ipprezentat lir-Re Ġorġ III. Fl-1822, ippubblika l-aħħar xogħol tiegħu *On the Influence of Artificial Eruptions in Certain Diseases* u, fis-sena ta' wara, ipprezenta lis-Soċjetà Rjali l-aħħar studju tiegħu *On the Migration of Birds*. Edward Jenner miet fl-1823 f'Berkeley, fejn kien twieled. Imma l-iskoperta tiegħu fethet it-triq għal diversi skemi ta' vaċċinazzjonijiet li, matul dawn l-aħħar mitejn sena, salvaw, tejbju u tawlu l-ħajja ta' biljuni ta' nies madwar id-dinja kollha.

Appell għal min għandu xi kitba tiegħu li tkun informattiva u/jew ta' interess ġenerali u jixtieqna nippubblikawhieu f'dan il-magazine.

Ix-xewqa tagħna hi li dan il-*magazine* jkun verament tagħkom u li jibqa' jkun ta' interess għalikom l-anzjani hbieb tagħna lkoll. Għaldaqstant, dawki li jixtiequ jaqsmu l-kitba tagħhom ma' shabna l-anzjani billi tkun ippubblikata f'dan il-*magazine*, nistednuhom jibagħtuhielna u aħna nwegħduhom li, jekk il-kitba tagħhom tkun waħda informattiva u/jew ta' interess ġenerali għall-qarrejja tagħna, aħna nippubblikawha. Jekk jogħġobkom ippruvaw żommu l-kitba qasira kemm jista' jkun.

Il-Bord Editorjali ta' dan il-*magazine* japprezza anki l-kummenti li intom il-qarrejja jogħġobkom tagħmlulna, sew fuq il-kontenut kif ukoll fuq dak li tixtiequ li taraw ġdid ġo fih.

Min jixtieq jibgħat xi ittra lill-Editor jew xi kitba tiegħu għall-pubblikazzjoni f'dan il-fuljett jista' jagħmel dan billi jiktbilna f'dan l-indirizz – **Kunsill Nazzjonali tal-Anzjani, Triq Dom Mawru Inguanez, Birkirkara, BKR 4811** jew billi jibgħatilna email fuq: **kna@onvol.net**

Il-Bord Editorjali jirriserva d-dritt li jiddeċiedi jekk għandux jeditja u jippubblika jew le kull kitba li tintbagħat.



Titwiliet Ghawdxin

Kitba ta' Antoine Vassallo minn Victoria, Ghawdex

Santa Luċija

F'harga oħra, kont ktibt dwar San Lawrenz; l-unika parroċċa Ghawdxija msemmija għall-patron. Imma teżisti kommunità oħra Ghawdxija b'dil-karatteristika: dik ta' Santa Luċija. Għalkemm mhix parroċċa (infatti tagħmel ma' Ta' Kerċem) hawn għandna realtà mill-eqdem. Ma nkunx niżbalja jekk niddeskrivih bħala l-aħħar raħal li baqa' ma sarx parroċċa awtonoma. Sa minn ferm qabel ma l-liġi tal-Kunsilli Lokali holqot il-Kumitat Amministrattiv tal-lokalità, kien hemm tmexxija minn persuni tal-post li, saħansitra, ftiehm u dwar min għandu jinnomina ruħu biex jassiguraw li ma jkunx hemm htieġa ta' elezzjonijiet!

Sintendi, anki dan ir-raħal jidentifika ruħu bil-kbir mal-knisja, bl-istrutturi tagħha. Din il-kappella tkabbret u kienet irrangata iktar minn darba hekk li, illum, għandha proporzjonalità tassew attraenti, forma ta' salib Latin. Dokumenti jixhdu kappella eqdem fl-inħawi sa minn kmieni fis-seklu sittax. Fil-viżta tiegħu, Mons Dusina nnota li, saħansitra, din kellha xi art minn fejn jithallsu l-ispejjeż. Imdendla fuq l-artal, iż-żgħira tal-1608, sabiet pittura fuq l-injam li kienet tirrappreżenta lil Santa Luċija, bi xbiha oħra mal-bieb.

Sfortunatament, probabbli b'riżultat ta' traskuraġni, din il-kappella ġieli kienet skonsagrata jew magħluqa minħabba nuqqasijiet essenzjali. Flimkien mad-disinn u l-fondi, il-bidu tal-binja preżenti, li kienet ikkonsagrata fl-1952, ġie tard fis-seklu tmintax permezz tal-Kanonku Mikelang Dandalona.

Taraha żgur fit-tarf tal-pjazza, b'zuntier imdaqas. Il-faċċata klassika hija sempliċi b'erba' pilastri ijonici li, bħalhom, insibu anki fil-kampnar centrali, armat b'erba' gniepen maħdumin fl-1948 mid-ditta popolari Ingliża, Taylor. Fil-bieb tal-injam, hemm imnaqqax is-simbolu tal-martirju li jikkonsisti f'palma b'kuruna madwar salib.

Fis-saqaf, ma tistax ma tinnotax pittura tonda interessanti tal-bidu tas-seklu tagħna, ispirata

mill-Apokalissi, li saret minn Austin Camilleri u hija intitolata "it-Traxxendenza tat-Tajbin fil-Genna". Din turi personaġġi lokali identifikabbli jwarrbu t-tunika biex, bħal speci, jinqatgħu mid-dinja u, allura, jittajru 'l fuq. Sfortunatament, fil-passat, ittiehdet deċiżjoni li jitneħħa xogħol fin ta' Ġużeppi Sagona. Anki Ġużeppi Briffa hadem hawn bħalma kien għamel ukoll fil-parroċċa.

Barra l-opri artistici reċenti, huma ta' interess ukoll, pereżempju, it-tili mill-kappella l-qadima fuq iż-żewġ artali laterali; wiehed ta' San Pawl u l-iehor ta' San Ġużepp. Fis-sagristija, hemm tabernaklu tal-ġebel minqux b'ċerta senġha li, skont studjużi, imur lura mal-erba' sekli jew iktar. It-titular, impitter minn artist mhux magħruf, juri lill-patrona, bis-soltu żewġ għajnejn fuq platt, tinterċedi għall-erwieħ mal-Madonna tas-Silġ.

Il-vara, li ddur mat-triqat fil-festa li ssir f'Diċembru, saret minn Wistin Camilleri bħala riżultat ta' wegħda konnessa mal-ġrajja tal-bastiment *Gange*, li wassal 'il fuq minn mitejn emigrant lejn l-Awstralja fl-1916 bit-tama li jsibu futur aħjar 'il bogħod minn Malta. Kienu minn diversi postijiet imma tiegħu l-impressjoni li r-rappreżentanza minn irhula żgħira, bħal Santa Luċija f'Ghawdex, kienet esagerata.

Jista' jkun li dal-vapur Franciż ma kienx jaf li kien qed jissogra meta pprova jdahhal emigranti bla permess. Li hu żgur hu li twaqqaf u kien imġiegħel jibqa' sejjer lejn il-gżira Franciża ta' *Nouvelle-Calédonie*. Biex tkompli tagħqad, fl-Awstralja, kien għaddej *referendum* jekk għandhiex tiddahhal il-lieva jew le u l-Prim Ministru haseb li l-wasla ta' numru kbir ta' barranin tista' tintuża minn dawk li kienu kontra l-lieva. Infatti, kienu deskritti bħala mhux bojod għax kienu ġejjin minn qrib l-Afrika; fatt mgħawweġ peress li, kif nafu, il-Maltin konna sudditi Brittaniċi. Imma sserew bi klawnsola fil-liġi biex għamlulhom eżami f'lingwa Ewropea, l-Olandiż, u, allura, kellhom skuża legali biex jehilsu minnhom. Għaddew xhur ta' incertezza

u kellhom ikunu interventi mill-Uffiċju Kolonjali Ingliz flimkien ma' dawk ta' diversi politiċi, inkluz tal-Gvernatur ta' *New South Wales*, Lord Gerald Strickland, biex l-avventura ntemmet b'wiċċ il-gid.

It-talb fl-irhula tal-origini ma naqasx u dawk ta' Santa Luċija marru lil hinn minn hekk meta, saħansitra, għamlu weghda mal-patrana li jagħmluha statwa. Din twettqet fl-1920 mill-aqwa statwarju Għawdx ta' dak iż-żmien.

Illum, għadda żmien biżżejjed biex din il-ġrajja tibda tingħadd mal-leġġendi u tiżdied ma' tant stejjer oħra dwar in-naħat tal-madwar. Imma dawn inħallhom għal darba oħra għax xtaqt nagħlaq b'żewġ aneddoti differenti.

Santa Luċija welldet l-orkestra, jew il-Banda tad-Dudi li għandha anki triq imsemmija għaliha. Hemm min iddeskriviha bħala l-eqdem grupp tal-kordi organizzat; mhux biss f'Għawdex imma, saħansitra, fil-pajjiż! Id-Dudi kien sempliċement il-laqam ta' familja toqgħod fil-pjazza. Għalkemm il-membri nbidlu maż-żmien, il-maġġoranza kienu

minn hawn. Dejjem kien hemm xi hadd mill-familja Debrincat. Tant hu hekk li, meta, bejn iż-żewġ Gwerer, l-aħħar wiehed emigra, the *Gozo Quartetto* (kif dil-banda ġieli ssejthet mill-Inglizi) xolja. Imma, sa dakinhar, laħqu taw haħna gost f'diversi okkażjonijiet bħalma huma tiġijiet, il-karnival, għal xi hadd li kiseb xi suċċess jew għal xi hadd li jkun ġie lura minn barra. Meta ma kellhomx impenji, kienu joqogħdu jdoqqu fuq iż-żuntier u, rapport f'gazzetta, saħansitra, jagħtik x'taħseb li anki żeffiena ġieli kellhom magħhom. Sfortunatament, il-Banda tad-Dudi haċet sinjifikat ta' dilettantiżmu imma, fir-realtà, dawn l-innovaturi kien jixirqilhom aħjar.

L-istess spirtu donnhom wirtuh il-fundaturi tal-għaqda Ta' Klula li jorganizzaw attivitajiet regolari bħal ikliet u festival tad-Dawl; assoċjazzjoni naturali ma' qaddisa b'isem bħal dan. Anki t-titlu ta' *European Destination of Excellence* nkiseb li jfisser li din il-kommunità jgħodduha bħala destinazzjoni ta' eċċellenza!

San Ġwanni XXIII - il-Papa Twajjeb

Kitba ta' Fr. Charles Buttigieg

Angelo Giuseppe Roncalli, il-Papa Ġwanni XXIII, il *Papa Buono*, twieled f'Sotto il Monte, hdejn Brusico qrib Bergamo, fir-reġjun tal-Lombardija fil-25 ta' Novembru tal-1881 minn famija umli, fqira u kbira. Il-ġenituri tiegħu kienu Giovanni Battista Roncalli u ommu Marianna Giulia Mazzola. Kien ordnat saċerdot fl-10 t'Awwissu tal-1904, ikkonsagrat isqof nhar il-festa ta' San Ġuzepp fid-19 ta' Marzu tal-1925, meta kellu erbgha u erbghin sena, u sar Kardinal fit-12 ta' Jannar tal-1953. Fil-bidu tas-saċerdozju tiegħu, Roncalli kien segretarju tal-isqof, imbagħad serva bħala kappillan militari fl-Ewwel Gwerra Dinjija u, iktar tard, haċem f'missjoni diplomatika bħala Nunzju fil-Bulgarija, il-Greċja, it-Turkija u Franza. Fit-Tieni Gwerra Dinjija, huwa għen u salva diversi refuġjati, fosthom haħna Lhud. Qabel ma sar papa, kien ukoll il-Patrijarka ta' Venezja. Ġie magħżul bħala papa fit-28 t'Ottubru 1958 wara hda-x il votazzjoni meta jingħad li, fir-raba' jum tal-Konklavi, gab tmienja u tletin vot minn wiehed u haħsin kardinal. Huwa kellu kważi seba' u sebghin sena meta laħaq Papa u ha l-isem ta' Ġwanni XXIII. Il-motto tiegħu kien *Obedientia et pax*, jiġifieri, ubbidjenza u paċi. Angelo Giuseppe Roncalli qatt ma basar li kien se jsir papa. Fil-fatt, meta mar Ruma għall-konklavi, huwa xtara wkoll il-biljett tar-ritorn lura lejn Venezja.

Il-Papa Ġwanni XXIII nieda l-Konċilju Vatikan it-Tieni u poġġieh taħt il-harsien ta' San Ġuzepp bħala l-Protettur Universali tal-Knisja. Fil-bidu tal-Konċilju, il-Papa rringrazzja b'mod speċjali lill-Patrijiet Oblati ta' San Ġuzepp għat-talb tagħhom li kien sar f'Marzu 1961, ix-xaħar ta' San Ġuzepp, fis-Santwarju Ġuzeppin ta' Asti għas-suċċess tal-Konċilju Vatikan it-Tieni. Nhar it-13 ta' Novembru 1962, waqt li l-Papa nnifsu kien qed isegwi d-diversi sezzjonijiet tal-Konċilju, huwa haħad lil kulhadd meta, permezz tal-Kardinal Segretarju tal-Istat, intervjena għall-arrieda minn jeddu biex wera li, fil-Kanoni tal-Quddies, (li, f'haħmes mitt sena, qatt ma kien sar tibdil fih) wara l-isem ta' Marija, xtaq iżid il-frazi: "tal-Għarus tagħha San Ġuzepp". Huwa ried ukoll li dan jidhol b'effett mit-8 ta' Diċembru 1962 bir-rikonixximent tal-Konċilju kollu li kellu lil San Ġuzepp bħala patrūn tiegħu.

Huwa fetaħ il-Konċilju Vatikan it-Tieni nhar il-11 t'Ottubru 1962. Dan kien il-wiehed u għoxrin Konċilju Ekkumeniku tal-Knisja. Fih, haħdu seħem mal-2600 prelati konċiljari, ipproklama sittax-il dokument konċiljari bl-ewwel dokument ikun il-Kostituzzjoni dwar il-Liturġija Mqaddsa tal-4 ta' Diċembru 1963 u bl-aħħar dokument ikun il-Kostituzzjoni Pastoral tal-Knisja fid-dinja tal-lum, *Gaudium et Spes*, tas-7 ta' Diċembru tal-1965 fi żmien il-Papa Pawlu VI.

Ġwanni XXIII kellu mħabba speċjali lejn it-tfal, lejn il-morda kif ukoll lejn il-habsin li kien mar iżurhom fil-habs ta' Ruma. Fost l-Enċikliki tiegħu, insibu *Mater et magistra* (Omm u għalliema) u *Pacem in Terris* (Paċi fid-dinja) ta' żmien il-gwerra bierda bejn l-Istati Uniti u l-Unjoni Sovjetika. Fost il-kitbiet spiritwali tiegħu, insibu d-djarju spiritwali bl-isem, *Journal of a Soul*.

Giovanni XXIII miet fit-3 ta' Ġunju tal-1963 fl-età ta' wiehed u tmenin sena wara li, għal diversi xhur, kien qed ibati minn tumur fl-istonku. Il-kawża għall-beatifikazzjoni tiegħu bdiet fl-1965, sar beatu fit-3 ta' Settembru tas-sena 2000 u kien iddikjarat qaddis nhar is-27 t'April tal-2014, flimkien mal-Papa San Ġwanni Pawlu II. It-tifkira tiegħu, fil-Liturġija tal-Knisja, issir fil-11 t'Ottubru ta' kull sena.



Haġa Sabiha hija ta' Ferh għal Dejjem

Kitba ta' Paul J. Debono minn Hal Lija

"Haġa sabiha hija ta' ferh għal dejjem; is-sbuhija tagħha dejjem toktor u qatt ma tisfa fix-xejn!"

Mal-ewwel daqqa t'għajn li wiehed jagħti lil dawn il-versi tal-ftuħ tal-poezija *Edminion* ta' John Keats, fis jintebaħ li l-poeta wera hsieb tassew għoli u sabiħ. John Keats kien poeta Inġliż li għex bejn l-1795 u l-1821. Minkejja li miet fl-età żgħira ta' hamsa u għoxrin sena, huwa kiteb bosta poeziji ta' ġmiel kbir li bħalhom ftit issib fil-letteratura Inġliża. Biżżejjed insemmu l-*Odes*, *Isabella* u *The Eve of St Agnes* li huma nisġa ta' ġmiel kemm fil-għamla kif ukoll fl-espressjoni lirika tagħhom.

Fl-ewwel żewġ versi, wiehed jifhem il-poezija kollha għax, mill-bidu sat-tmiem tagħha, il-poeta ma jagħmilx haġ'ohra hlief li jfiehmet il-hsieb ewlieni tiegħu; hsieb sabiħ espress minn holqa ta' kliem minsuġin flimkien b'tant għaqal.

Id-dinja tixbaħ koppla ta' hġieġ ikkulurit. Xi ftit minn dan il-hġieġ huwa sabiħ u jlellex bi ġmielu. Meta thares lejha, tissaħħar u thoss ferh kbir jitwieled ġo fik. Imma, f'din l-istess koppla, hemm ukoll hġieġ li huwa sewdieni u mtappan u li, meta thares lejha, flok tlellex, tara ċ-ċpar u, flok ferh, thoss id-dwejjaq u s-swied ta' qalb.

Jista' jkun li dan huwa holqien tal-bniedem stess li, sa minn żmien ir-Rivoluzzjoni Industrijali, dennes id-dinja bid-duhħan li kontinwament johroġ miċ-ċmieni tal-fabriki, tal-ferroviji u tal-vapuri. Anki jekk illum l-użu tal-faħam qed jinqata', postu haġu t-tniġġis li ġej mid-*diesel*, mill-*petrol* u mill-impjanti nukleari. Nittama biss li, fi żmien ftit snin ohra mhux fil-bogħod, kull karozza tkun taħdem bl-elettriku (jew b'xi haġa ohra) li ma jniġġisx jew li jniġġes ferm inqas.

Imma, nerga' niġi għas-sbuhija. L-Ewropa hija miżgħuda b'katidrali ta' stil Gotiku flimkien ma' palazzi ta' stil Barokk il-ġmiel tagħhom. Ruma hija belt monumental. L-Italja hija l-*giardino del Europa*; mużew wiehed, tista' tgħid, ta' sbuhija u arti kull fejn tinfes u kull fejn timraħ. Fil-palazz ta' *Schönbrunn* fi Vjenna insibu ġmiel ta' pittura u ta' arazzi filwaqt li, anki fil-*Holy Rood Palace*, f'*Edinburgh*, tgħaxxaqt nara l-arazzi u l-kwadri. U xi ngħidu għall-Parlament ta' Budapest? Xogħol Gotiku tassew mill-isbaħ.

Anki fiċ-ċekjuna u maħbuba Malta, għandna s-sabiħ tagħna wkoll. Biżżejjed insemmu l-Kon-Kattidral ta' San Ġwann li huwa ġawhra ta' arti mill-aqwa kemm fl-arkitektura tiegħu, u wisq u wisq iżjed fl-iskultura li fih u fil-pittura imprezzabbli ta' Mattia Preti u ta' Caravaggio. Saħansitra, anki fiċ-ċekjen Għawdex, minbarra ċ-Ċittadella, insibu s-Santwarju sabiħ Ta' Pinu; kapolavur ta' arti Romaneska u skultura rqiqqa li ssahħrek bi ġmielha.

Inkun qed nonqos jekk ma nsemmix is-sbuhija tal-letteratura tal-*Illiade*, il-kitba filosofika ta' Aristotile, ta' Santu Wistin, ta' San Tumas d'Aquina, id-*Divina Commedia* ta' Dante Alighieri, l-*Idylls of the King* ta' Alfred Lord Tennyson, l-epika, *Gerusalemme liberata* ta' Torquato Tasso, il-*plays* famużi ta' dak id-drammaturgu kbir William Shakespeare, ix-xogħol ta' Moliere u anki ta' bosta kittieba kbar oħrajn f'dan il-qasam.

Langas irrid ninsa s-sbuhija tal-ikoni Biżantini b'dak l-isfond dehbi jlellex flimkien mas-sbuhija ta' Santa Sofia li, minkejja li gerrbu tant sekli minn fuqha, baqgħet tgħaxxaq bi ġmielha.

Hemm ukoll il-mużika li holoq il-bniedem tul il-milja taż-żmien, minn Palestrina sa Verdi, Wagner, Strauss, Mozart u bosta oħrajn.

Fuq kolloxx, id-dinja bl-Alpi li, fix-xitwa, fuq sidirhom tistrieħ il-borra; bil-widien iħaddru; bix-xmajjar u bl-ibħra miżgħudin bi hlejjaq ta' kull għamla u lewn. Jekk tassew nixtiequ nippriservaw is-sbuhija naturali tad-dinja, ejjew inħallu bla mittiefsa l-imsaġar tal-Amazonja li huma l-pulmuni tad-dinja. Għaliex nibqgħu inqaċċtu s-siġar għall-injam u għall-iżvilupp mingħajr ebda rażan? Ejja nxettlu siġar oħrajn flokhom mingħajr aktar dewmien! Noholqu *garden cities*; bliet mibnjin fil-ġonna. Ma ninsewx li, minbarra li joħolqu ambjent mill-isbaħ, is-siġar isaffu l-arja li tidhol fil-pulmuni tagħna ma' kull nifs li nieħdu.

Hemm bżonn inwasslu l-ilma sad-deżert tas-Sahara u nagħmluh art fertili. Hemm htieġa urgenti li ngħinu lill-popli Affrikani billi naqsmu t-tagħlim kollu li ksibna magħhom halli jonqsu l-ġuħ u l-faqar u l-hajja titbissmilhom iktar u ma jkollhomx għalfejn jissugraw hajjithom billi jaqsmu l-baħar fuq biċċa ċattra halli jfittxu hajja aħjar fl-Ewropa.

Irridu nagħmlu sforz bis-serjetà biex neqirdu l-plastik li qed jagħmel tant hsara mhux biss fuq l-art imma, iktar u iktar, fil-baħar fejn qed imarrad l-ibħra u jhedded il-hajja ta' hafna speċi marini; fawna u flora. Għandna nieħdu eżempju mill-Ungerija li kien l-ewwel pajjiż li warrab il-plastik.

Ejjew ngħollu hsiebna lejn il-Kbir Hallieq biex Hu jnebbi lill-bniedem halli dan jagħraf jimxi bid-dehen u bil-għaqal biex ma jkunx hu stess li jeqred l-unika dinja li għandu u li tant hija sabiha. Ejjew nissieħbu fit-talb tagħna biex, fost il-bnedmin, isaltnu dejjem il-haqq u s-sewwa u biex il-paċi u l-ġid ikunu s-sisien li fuqhom il-bnedmin isibu l-hena u s-sliem li huma tant mixtieqin.

Joe Cilia 1937 – 2017

Kitba ta' Paul Cilia mir-Rabat, Malta

Min, minna l-irġiel, anzjani, dilettanti tal-*football*, ma jiftakarx lil Joe Cilia? e Cilia kien Rabti eżemplari li, tul karriera twila bħala *player/coach* tal-*football*, kemm lokali kif ukoll internazzjonali ta' aktar minn ħamsin sena, għamel ġieħ kbir lil Malta.

Joe Cilia twieled ir-Rabat, Malta, fit-22 t'Ottubru tal-1937. Beda l-karriera tiegħu bħala *player* fl-istaġun 1948-49, meta kien għad kellu biss ħdax-il sena u, sentejn wara, irreġistra mal-Malta Football Association. Huwa dam jilgħab il-logħba tal-*football* sal-istaġun 1975-76 u, matul dawn it-tmienja u għoxrin sena bħala *player*, rebaħ l-unuri kollha li joffri l-*football* Malti, jiġifieri, il-*League*, l-*FA Trophy* u s-*Super Cup*.

Ir-ritratt li jidher hawn taht, meħud fl-*Empire Stadium* tal-Gżira, jikkommemora l-ewwel rebħ tal-kampjonat ta' *Rabat FC* u l-promozzjoni tagħhom għall-ogħla diviżjoni tal-MFA fl-1950/51. Fit-tarf tal-lemin ta' dan ir-ritratt, jidher Joe Cilia meta kien għad kellu biss tlettax-il sena. Joe jidher bil-bagalja maġenb saqajh u bix-xugaman imdawwar m'għonqu, bl-iskuża biex taparsi qiegħed jassisti lill-*manager* ħalli jkun jista' jivvjaġġa mal-*players* u jidhol il-*ground* b'xejn.

Bħala *player* zghazugħ, insibuh mat-tim tal-iskola, mal-Lyceum Sekondarja kif ukoll mad-*Dockyard Technical College Team*. Illum, tista' tgħid li, għal dak li hu *football*, kull belt u raħal għandu n-*nursery* tiegħu. Dawn kienu ġew organizzati fuq skala nazzjonali fl-1972 u, wara, permezz tal-*Youth FA*. Però, ir-Rabat, ahna għandna tassew biex niftaħru għax, sa mill-1946, diġà kellna n-*nursery* tagħna. Dak iż-żmien, ir-Rabat kien hawn għadd kbir ta' refuġjati; familji li telqu mill-bliet u rhula Maltin, jew biex jehilsu mill-qilla tal-attakki mill-ajru tal-għadu jew, saħansitra, anki għax id-djar fejn kienu joqgħodu sfaw imġarrbin. Minn fost it-tfal ta' dawn il-familji, kif ukoll minn fost tfal oħrajn Rabtin, stajna nġhaqqdu sitt timijiet magħmulin minn zghazagħ taht is-sittax-il sena b'ismijiet li jiena konvint li hafna anzjani bħali għadhom jiftakru sal-lum stess bħal, *Swifts*, *Dynamos*, *Ambrosiana*, *St John Brigade*, *Imdina School* u *Blue Stars*.

Il-*coaches* barranin li kellna r-Rabat dak iż-żmien mill-ewwel xehtu għajnejhom fuq Joe Cilia u, fl-1950, huwa rreġistra ma' *Rabat FC* fejn dam jilgħab sal-1956. Lagħab mal-ogħla diviżjoni sa mill-età ta' ħmistax-il sena u kien jilgħab f'kull diviżjoni tal-*football* kompetittiv, mill-*minors* sal-MFA *first eleven*

meta kien għadu taht it-tmintax-il sena. Fl-1954-55, Joe stabbilixxa *record* ta' disa' u erbghin logħba kompetittiva fi staġun wieħed.

Bejn l-1956 u l-1964, Joe Cilia kien jiffirma parti mit-tim ta' Valletta. Dan kien żmien meta *Valletta FC* kienu fl-aqwa gloriya tagħhom. Joe Cilia kien l-uniku *player* Malti b'*record* li kien dejjem preżenti f'disa' staġuni konsekuttivi bejn, l-1955 u l-1964, u anki kien l-ewwel *player* Malti li rebaħ il-*Footballer of the Year trophy* darbtejn, jiġifieri, fl-1958 u fl-1964. Fis-snin ta' bejn l-1965 u l-1969, Joe Cilia kien *player*, *captain* kif ukoll *coach* tal-*Melita Eagles* f'*Sydney*, l-Awstralja.

U bħallikieku dan ma kienx biżżejjed, meta waqaf mill-logħob tal-*football*, Joe beda karriera oħra bħala *Qualified Association Football Coach*. Fost it-timijiet li mexxa, insibu lil dawk tal-istess Rabat, Valletta, Sliema, Floriana, Birgu, Qormi, Siġġiewi, Żurrieq, Birkirkara u anki dak ta' *Hibernians*.

Fil-ħamsin sena li kien ilu mwaqqaf bħala *club*, *Rabat Ajax* qatt ma kien għadu rnexxielu jirbaħ unuri maġġuri. Imma, fis-snin bejn l-1984 u l-1986, Joe Cilia kien strumentali biex *Rabat Ajax* rnexxielu jikteb l-isbaħ paġni tad-deheb fl-istorja tal-*football* tiegħu meta, taht il-gwida tal-*coach* Rabti, Joe Cilia, rebaħ il-kompetizzjoni u t-*trophies* kollha li joffri l-*football* Malti. Dakinhar, fir-Rabat, saru festi kbar, *street parties* u kunċerti meta, saħansitra, kienet l-ewwel darba li ż-żewġ baned ewlenin tar-Rabat, il-Banda L'Isle Adam u l-Banda Konti Ruġġieru, ingħaqdu flimkien f'manifestazzjoni waħda ta' ferħ u ħbiberija biex jiċcelebraw dan l-avveniment storiku għar-Rabat.

Joe Cilia ħalliena fil-5 t'Awwissu tal-2017, fl-età ta' kważi tmenin sena, imma l-wirt li ħallielna jibqa' warajh u jkompli jagħmillu iktar ġieħ sakemm il-logħba tal-*football* tibqa' tintlagħab ġewwa pajjiżna.



Mill-ktieb tat-tifkiriet 'Fjuri li ma Jinxfux'

tal-Prof. Oliver Friggieri

Anki l-omm ikollha thaddi d-dar

Id-dar żvujtat għalkollox meta lil ommi, madwar l-1991, kellna neħduha f'San Vincenz de Paule. Missieri kien miet sena qabel u ommi, għal ftit żmien, sabet ruhha, bħallikieku, qieghda tgħix f'villa kbira għaliha biss. Issa, saħħitha kienet marret lura, iz-zokkor kielha, għolbot u mixjitha saret tkaxkira waħda. Kliemha sar mill-inqas, ħarsitha miksura mixhuta xi mkien lil hinn, fil-bogħod, mhux lejna. Baqgħet tipprova titbissem sal-aħħar. F'San Vincenz, bħax-xjuħ kollha, sabet il-ħarsien ta' tant nies twajba li jaħdmu lejl u nhar b'sagrificċju liema bħalu. "Jekk ma tmorrux il-Ġenna intom, ma jmur hadd," darba għedt lil waħda mill-infermieri ta' San Vincenz.

Bil-mod il-mod, jew b'heffa kbira, ma nafx, ommi naqqset mill-kliem għalkollox u kliemha kollu kien miġbur f'ħarsitha miksura u ċassa. "Kif int, ma?" kont nistaqsiha, nieqes jien ukoll mill-kliem u skantat li l-ħajja hi dik li hi.

"Tajba, ibni, tajba," u kienet titbissimli. Kienet tifraħ tarani ġej minn tul il-kuritur u, malli nasal, kienet iddur fuq waħda minn shabha u tghidilha kburiya, bil-biċċa tbissima li kien fadlilha, "Dan it-tifel tiegħi!"

Meta darba ċemplu minn San Vincenz lil oħti Lydia biex jgħidulha li ommi qalbet għall-aħar, tlaqna minnufih bil-karozza u sibnieha riegda, mitlufa. "Ma," għeditilha, b'bikja kbira fija. Fethet kemm kemm għajnejha, ħarset lejja minn fuq l-imħadda u reġgħet raqdet. Violet u Lydia nfexxew jibku u lkoll ħriġna minn hdejha fil-kuritur. Kien hemm sikta kiefra wisq.

Għaddiet erbat ijiem mitlufa minn sensiha, iżżomm ħajja bl-ossigħnu, tieħu nifs qawwi wiehed wara l-iehor, għajnejha magħluqin, rasha mxengla fuq il-lemin, idejha mitluqin fuq il-liżar, miftuħin. Għaddejna erbat ijiem inħarsu lejha, ċassi, nistennew l-aħħar nifs jasal. "Issa sejra għand Ġesù," qalilna hija b'kalma kbira, bil-fidi kbira tiegħu, biex ifakkarni li dan hu proċess naturali, normali, li bih ir-ruħ tinfatam mill-ġisem u taqbad il-vjaġġ it-twil.


Tlabbt u bkejt waħdi. Ftakart meta, snin qabel, matul l-1984-86, kont diġà pinġejt dik ix-xena jien u nikteb ir-rumanz *Fil-Parlament ma Jikbrux Fjuri*. Kont stħajjilt lil ommi qieghda tghidli li issa kien wasal il-waqt li titlaq u li ma kellix għalfejn nixtiqilha li tqum mis-sodda u tfieg. Kont ktibt li issa, jekk ma kellix nemmen f'dak il-waqt, ma kelli nemmen qatt. Dejjem fhimt li l-mewt hi l-mument meta wiehed għandu jhoss lil Alla l-aktar. Il-fidi tingħaraf biss fil-maltemp, meta tibqa' temmen li jrid ifegġ il-bnazzi, imma mhux hawn, lil hinn minn hawn. Il-ferħ żejjed hu għaliya l-għadu tal-fidi; il-fidi hija l-għarfien li

l-Kalvarju fih sens li jrid jifisser u mhux li l-Kalvarju hu xi festa. Il-fidi li tifraħ u tidhak iżżejjed ma nħosshix u nibża' li mhix dik li tidher.

Qabel ktibt dik ix-xena fir-rumanz, kont ili snin twal nohlom bil-mewt ta' ommi, ommi li kienet għadha fl-aħjar ta' saħħitha. Sibt ruħi qieghed ngħix dak il-waqt hafna drabi qabel u din mhix tbatija żghira. Kien jaqbadni sens ta' taħwid kbir, ma nafx x'se naħseb jew x'se ngħid jew x'se nagħmel. Kont nistaqsi lili nnifsi kif tista' tkompli tgħix meta dik li wellditek ma tkunx għadha qieghda tgħix? Naf biss kif kelli nitlob 'l Alla. Forsi hekk tnissel fija r-rumanz f'nofs it-tmeninijiet. Issa, li ommi kienet qieghda tieħu l-aħħar nifsijiet, sibtni kalm, donni ferħan li kienet waslet biex tistrieħ. "It-toroq tal-Mulej imserrpa hafna..."

Qieghed infakkar is-snin ħamsin u ftit wara, imma qieghed nikteb f'nofs id-disghinijiet, ftit snin wara l-mewt tagħha f'Ġunju 1993. Domt, mill-inqas, xahar biex bkejt il-bikja vera tal-mewt tagħha. Ma kienx meta rajtha liebsa l-liebsa skura li hejjetilha oħti Lydia mill-għażla żghira li kellha ommi fil-gwardarobba l-antika tad-dota, issa li kienet mimduda fuq irħama fil-kamra tal-mejtin, issa li kien il-jum ta' mewtha filgħaxija. Ma kienx lanqas matul il-funeral jew waqt id-difna. Dmugh marsus, diqa qawwija, imma bikja le. Mela, hekk hi l-ħajja? Stagħġibt bija nnifsi li kont għadni ma ħassejtx l-intensità li, tassew, kont ħassejt jien u nikteb is-silta kollha fuq ommi fir-rumanz. Ma naħsibx li hemm poezija, jew hemm letteratura, li tinkiteb mingħajr bikja kbira tal-awtur. Hekk hu, għallinqas, fil-każ tiegħi!

Kelli nkun waħdi, f'kamarti, waqt kungress twil fi *Schloss Leopoldskron*, f'*Salzburg*, qalb ix-xmajjar u l-muntanji u l-imsaġar, xahar wara, f'Lulju 1993. Kien waranofsinhar, hin il-mistrieħ, wara sessjoni twila ta' taħditiet u diskussjonijiet fuq il-letteratura. Hin bla waqt, qomt minn fuq is-sodda u bdejt nikteb u ktibt *Requiem* għal Ommi bla ma naf sewwasew kif. Fis-sikta tas-sajf ta' *Salzburg*, sa fl-aħħar, ħarġet il-bikja li ġarrejt miegħi minn Malta u, ladarba bkejt, ktibt. Poezija hija l-aħjar talba li wiehed jista' jitolb biha lil Alla. F'nota qasira li ktibt wara, fost l-oħrajn kont niżżilt hekk: "Kellu jkun waqt qasir li mbagħad ħakimni għal tlitt ijiem shaħ



li, matulhom, irriflettejt fit-tul fuq kull sillaba li ktibt. Il-poeżija ħarget malajr, b'xi rqaqat differenti tassew żgħar u b'xi żidiet kif inhi issa. Kelli f'moħħi mhux biss lil ommi imma wkoll lil tant nies oħrajn... li batew ħafna fis-skiet..."

Ftit snin qabel, kelli nkun ukoll barra minn Malta, f'dar tas-sorijiet f'Ruma, biex ktibt *Requiem* għal Missieri. Forsi baqa' fija s-sens tal-vjaġġ li konna għamilna darba lejn Għawdex meta ommi ħassitha mbiegħda wisq mid-dar. Issa, li mid-dar tagħna kien telaq kulhadd għall-vjaġġ persunali tiegħu, issa bdejt nifhem kemm hemm vjaġġi differenti. L-itwal vjaġġi mhumieħ dawk li, maż-żmien, kelli nagħmel f'bosta pajjiżi għal skopijiet akkademiċi u letterarji. L-itwal

vjaġġi jibqgħu l-vjaġġ lejn Għawdex li ħasad lil ommi, il-vjaġġ lejn l-isptar li ħasad lili u l-vjaġġ ta' ommi u missieri lejn l-Addolorata. Il-vjaġġi ma jitlejx bid-distanzi fiżiċi. Jitkejlu bis-sentiment li jnissu fil-qalb, marka li tibqa' hemm sakemm il-qalb stess ma ttektikx aktar.

Ilkoll hrigna fi vjaġġ minn dik id-dar magħluqa f'Misraħ San Kalċidonju, f'Balzunetta. Kollox beda meta missieri twebbel li naqsmu l-baħar bejn iż-żewġ gzejjer. Hemm gżira misterjuża li titbandal go fina u jkollna ngorruha magħna kulfejn immorru. Imkien mhu 'l bogħod daqskemm hemm bogħod bejn stampa u oħra fl-album oħxon tal-memorja.

Kien żmien ieħor!

Kitba ta' Carmen Dimech

Hija tassew haġa tal-iskantament li, meta aħna l-anzjani ma nkunux nistgħu norqdu, moħħna tghidx kemm jimraħ bir-reverse! Dal-lejl ma stajtx norqod u, għaldaqstant, mhux ta' b'xejn li dalgħodu sbaħt nikteb dwar kif ommijietna kienu jkellmu liċ-ċekknin tagħhom fl-imghoddi. Din il-kitba semmejtha 'Kien żmien ieħor' imma stajt anki semmejtha wkoll 'Kliem li għeb'.

Għal min ma esperjenzax dak iż-żmien ngħidu li, sa minn meta kienet titwieled it-tarbija, l-omm kienet, tista' tghid, mill-ewwel tibda tipprova tikkomunika magħha, jew miegħu, b'lingwa speċifika u differenti min dik li kienet tintuża mal-adulti l-oħrajn. Pereżempju, jekk it-tifel iqum jibki, l-omm kienet dlonk tghidlu: "Xi għalu Ġanni tiegħi, eh? Għalfejn qed ibejki? Fejn għandek il-mimmi, ruhi? (Jigifieri, fejn għandek juġġhak?) Jew, "Trid bumbi?" (Tixrob) "Issa dalwaqt nagħmillek ċuffa, ta!" (Jigifieri, naħslek) "Imbagħad, inlibbsek il-bobba" (il-libsa) "u mmorru barbar!" (noħorġu) "bil-paqqa." (karozza). Jew lit-tifla tghidilha: "U int Ċikka ruhi ċiċi beqqi" (oqgħod bilqiegħda) "ħa ntik il-kukka" (il-bajda) "u nbillu l-pappa" (il-hobż) "go fiha. U, jekk ticolha kollha, intik iċ-ċejċa" (il-helu) "imma, jekk ma ticolhiex, taqla' qeqqe" (jigifieri, daqqa żgħira fuq idejha). "Iss'ejja ħa nlibbsek il-bambū" (iż-żarbun) "għax daqt isirlek il-ħin għall-Iskola tan-Nuna" (il-kindergarten jew in-nursery). U, jekk Ċikka tkun diġà bdiet tlissen xi kelma, x'aktarx li kienet twegibha: "Imma jien irrid niġi magħkom, barbar, u bit-tuttu" (biż-żiemel) "tal-pa, mhux bil-paqqa!" U ommha kienet tghidilha bil-ħlewwa: "Mhux illum Ċikka ruhi, għax illum għandek l-iskola. Iss' għamillu tata" (ciao jew bye) "lil ħuk Ġanni ħa nfittxu mmorru għax is-sinjora" (il-miss jew il-madam) "tkun qed tistenniek." U t-tifla terġa': "Kif nista' nagħmillu tata lil Ġanni? Dak qed ininni" (rieqed) "għax dak għadu vavu" (baby).

Ninni forsi hija l-unika kelma bil-Malti safi li kulhadd għadu jifhem it-tifsira tagħha sal-lum stess għax, fi żmien il-Milied, kull sena nkantaw in-'Ninni la tibkix iżjed' mhux hekk? Imma, min jaf, forsi xi studjuż bħal, ngħidu aħna, is-Sur Guido Lanfranco, jew xi student tal-Malti fl-Università, jafu jithajru xi darba jagħmlu studju folkloristiku ta' dan il-kliem li llum għeb għalkollox mid-dizzjunarju tal-vokabularju tagħna.

Mingħajr dubbju ta' xejn, minn dan il-lat, illum għamilna avvanz enormi f'dak li huwa Malti mitkellem u, għalhekk, ara ma jkunx hawn min jahseb li qed nikteb hekk b'xi sens ta' nostalgija jew inkella b'xi xewqa li nerġgħu mmoru lura għaž-żmien tal-medjuevu; xejn minn dan. Qed nirrimarka biss kemm jinbidlu ż-żminijiet u xejn iktar. Illum, pereżempju ieħor, hadd m'għadu jsemmi Ġanni. Forsi Ġanni issa sar Jonathan. (Ġanni landa kien jgħidlu l-kittieb Kilin, Alla jahfirlu!). U forsi, kultant, immoru xi ftit fl-estrem l-ieħor ukoll għax, illum, lil Jonathan, il-mummy tghidlu: 'Ara gjejja l-car!' Jew: "Jekk tagħmel *sleep*, nixtrilek *tablet*!" imqar jekk ikun għadu fil-*pushchair*! Imma biex forsi, ma tafx kif, Jonathan jehda u jiċċassa jħares lejha u jhallina ftit kwieti, lesti nagħmlu minn kollox. U Ċikka, issa, saret Francine, jew xi haġa hekk, insomma u, illum, il-mummy ma tippruvax tixtriha biċ-ċejċa għax, inkella, meta tikber, kif ikollha figure bħal ta' Naomi Campbell?

Illum, lit-tfal hadd m'għadu jbeżżagħhom bil-Babaw; il-fenek hadd m'għadu jgħidlu muċċu; il-qattus m'għadux pejxu u l-kelb hadd m'għadu jirreferi għalih bħala tetu! Illum imxejna 'l quddiem u, minflok il-Quċċija, lit-tfal noħduhom l-Esplora ħa jtgħallmu miċ-ċokon fuq ix-xjenza għax, sakemm jikbru, il-probabbiltà hi li se jkun jistgħu jixtru biċċa art fuq il-qamar fejn jibnu blokk appartamenti bil-penthouse b'kollox halli, mal-partners tagħhom, hemm fuq nett, ikunu jistgħu jinnamraw f'qamar il-għasel tal-ġenn iktar qrib tal-istilel. Dak romanticiżmu, xi tghid?



Żewġ ittri anonimi

Novella ta' Lina Brockdorff

Laura u Marina, kellhom bejn l-erbgħin u ħamsa u erbgħin sena. Kien ilhom ħbieb sa mill-iskola sekondarja. It-tnejn kienu joqogħdu l-Imtida u t-tnejn kienu miżżewġin bid-differenza li Laura u Tony kellhom żewġt itfal żgħar filwaqt li Marina u Josie ma kellhomx tfal. Kien hemm fattur ieħor li kien jgħaqqadhom flimkien, il-fatt li kemm Tony kif ukoll Josie kienu rġiel kwiet i żżejjed u forsi nistgħu nsejnhom ukoll xi ftit strambi. Lura d-dar wara x-xogħol erħilhom jibilgħu kikkra kafé u dritt għall-istudju tagħhom fejn kienu joqogħdu bi kwiethom sa ma jsir ħin l-ikel. Jekk Laura tipprowa tibda tirrakonta xi ġrajjet tagħha ta' matul il-jum, Tony iħalliha titkellem waħedha u xorta jfittex ir-rifuġju tal-istudju fejn kien iqatta' ż-żmien jilgħab bil-kollezżjonijiet tal-bolli. Josie ma kienx differenti. Iż-żewġ itfal tiegħu iduru miegħu jistennu ftit fsied waqt li hu jinjarahom għalkollox għax kien ikun bla sabar biex ifittex jixgħel is-sett tat-televiżjoni fl-istudju tiegħu u erħilu jintilef jisma' l-aħbarijiet sportivi. Tgħidx kemm-il ġurnal tal-isports kien jixtri u kemm-il ritratti kien iqasqas u jwaħħal f'*albums* li kien jixtri apposta! Ħbieb xejn, ħadd minnhom. Kieku qatt kien jigiħom f'moħħom biex jistiednu l-mara għal xi ikla f'xi lukanda jew f'xi restorant.

Kien hemm żmien meta n-nisa bħal kienu *draw* u, allura, aċċettaw din l-imġiba ta' żwiegħom waqt li, drabi oħrajn, kien jaqbadhom attakk kważi ta' paniku għax deħrilhom li kien jixxirgħom aħjar minn hekk. F'mument i bħal dawn, kienu jċemplu lil xulxin b'ħafna biki għax ma kinux jafu kif ser isolvu din il-problema.

Wasal jum meta n-nisa kellhom fuqhom attakk nervuż aktar mis-soltu u xtaqu li, b'xi mod, jagħtu tagħlima lil żwiegħom. Ħadmu pjan bejniethom li tista' tgħid li rnexxa. Dan il-pjan kellu jaħdem il-ġimgħa ta' wara. Kien tmiem il-ġimgħa meta xorta l-irġiel kienu jingħalqu fl-istudju. Xi drabi, Marina kienet tispicċa toħroġ it-tfal waħedha u erħilha tgerger li żgur in-nies jaħsbuha xi armla.

"In-nies erħilhom jaħsbu li jridu," kien iwegibha xott xott żewġha. Mur hu palju ma' raġel bħal dan!

Bl-għajjnuna t'Alla, waslet il-ġimgħa ta' wara. Kien il-jum tat-Tlieta meta ż-żewġt irġiel irċewu ittra d-dar; haġa mhux tas-soltu għax il-korrispondenza dejjem kienu jirċevuha l-ufficċju. Tony, tant berraq għajnejh meta lemaħ dak l-envelopp indirizzat lilu, li qabdu, tefgħu fil-but tal-ġakketta u tellgħu miegħu fuq. Laura għamlet minn kollox biex tikkontrolla tbissima. Dik l-ittra kienet kitbitha Marina waqt li ta' Josie kitbitha Laura. Wieħed kellu jistenna quddiem u

l-ieħor wara t-Teatru, il-Belt.

L-ittra kienet tgħid hekk:

Għażiz Tony,

Kieku taf kemm nammirak imma, jaħasra, qatt ma kelli kuraġġ li, b'xi mod, nurik. Issa waħħaltha f'raši li wasal iż-żmien li inti tkun taf. Nixtieq niltaq' miegħek nhar l-Erbgħa, il-Belt quddiem it-Teatru għal xi s-sitta. Niġi fuqek u nkellmek jien. Nitolbok, thallinix nistenna għalxejn. Tasew herqana li niltaqgħu.

Ammiratriċi tiegħek

Naturalment, kif stennew in-nisa, l-ebda wieħed mill-irġiel ma tkellem dwar dik l-ittra anonima li kien irċieva. L-Erbgħa filgħodu, Tony qal lil Laura li kellu bżonn imur jara xi *albums* tal-bolli u li aktarx jittardja ftit biex jasal. Josie avża lil Marina mit-Tlieta filgħaxija li l-ufficċju daħal ftit xogħol mhux hażin u li għandu mnejn idum xi ftit. Marina qalet lil ommha biex teħdilha ħsieb iż-żgħar.

Wasal l-Erbgħa waranofsinar. In-nisa ftieħmu li ma jmorrux qrib l-irġiel qabel, għall-inqas, ma tgħaddi nofsiegħa wara s-sitta. Hekk għamlu u, naturalment, hemm sabu lill-irġiel tagħhom. In-nisa għamlu tabirruħhom li kienu sorpriżi li sabu lil żwiegħom hemm. Qalu li daħlu l-Belt biex jixtru xi ħwejjeg mis-Sales imma, ladarba l-irġiel kienu lesti milli kellhom jagħmlu, setgħu jhallu x-xiri għal jum ieħor u tkun idea tajba jekk imorru kollha flimkien go xi restorant u jieklu bukkun hemmhekk. In-nisa kienu ħasbu għal biżżejjed flus biex żgur ma jiltaqgħu ma' ebda intopp.

Ebda wieħed mill-irġiel ma oppona din il-proposta. ilkemm titwemmen imma l-irġiel ħadu pjaċir daqskemm ħadu n-nisa tant li Laura għamlet il-kuraġġ biex issuggeriet li jmisshom jibqgħu jagħmluha darba fil-ġimgħa. Stenniet xi ħasla mingħand Tony imma, għall-kuntrarju, wegibha Josie u bi tbissima qalilha: "Naħseb li tkun idea tajba. Għax m'għandniex noħroġu, l-erbgħa li aħna, darba fil-ġimgħa? Ngħid għalija, ma ddejjaqtx!"





Xi haġa x'jomghod għal min m'għandux snien

Kitba ta' Anthony Cardona B.A., M.A., S.Th.D

Fl-ewwel parti ta' dan l-artiklu, li dehret fil-ħarġa numru 93 ta' Jannar-Marzu 2019, kont spjegajt kif it-Teorija tal-Evoluzzjoni ta' Charles Darwin "On The Origin of Species by Means of Natural Selection," li kienet ippubblikata fl-1859, ma tagħtix twegħiba definittiva li r-razza umana nibtet u evolviet madwar 3.8 biljun sena ilu, meta massa ta' molekuli minn sustanzi kimiċi bla haġja ffurmaw entità haġja b'xi tempesta tas-sajjetti; u dan għax l-elettriku ta l-haġja lil din il-molekula primordjali u għamilha organiżmu haġ. Illum nafu li dan ma jistax ikun u l-ebda xjenzat fid-dinja ma jista' joħloq organiżmu haġ fil-laboratorju permezz ta' impulsi elettriċi.

It-Teorija tal-Evoluzzjoni ma tarax għajn m'għajn max-xjenza moderna u x-xjenzati tal-lum jarawha bħala għadd ta' assunzjonijiet bla bażi. Mela allura, jekk il-haġja ma bdiex b'kumbinazzjoni, b'xi incident naturali, minn fejn ġiet? Ahna min ahna u minn fejn ġejna? Kif bdiex il-haġja u minn fejn ġie l-univers?

Illum id-dibattitu dwar l-orijini tal-haġja u tal-univers qed jintensifika u qed jolqot il-midja bħal tsunami. Fuq naha waħda nsibu x-xjenzati ateisti bħal Richard Dawkins u Stephen Gould, li jsostnu li l-haġja nibtet u evolviet waħedha, u ma jammettux li jista' jeżisti Alla Suprem li halaq kolloxx bil-qawwa omnipotenti Tiegħu. Huma jsostnu li l-haġja umana hija "riżultat ta' incident evoluzzjonarju gloriuż". L-univers kien jeżisti minn dejjem u kulma fih huwa biss materjali. Minn din il-materja li baqgħet tevolvi tnisslet il-haġja, li teżisti fl-Univers u hija mifruxa ma' kullimkien. Għalhekk il-haġja hija biss prodott materjali li baqa' jevolvi.

Imma dawn l-ideat huma mfasslin fuq teoriji pjuttost antikwati. Illum l-iskoperti xjentifiċi tal-għaġeb u l-avvanz teknoloġiku qed juru l-kontra. Il-Quantum Mechanics, u n-Nano Technology, (dawk l-oqsma xjentifiċi moderni li jistudjaw il-fiżika, il-kimika u l-bijoloġija f'livelli ta' strati tal-enerġija iċken mill-atomi u mill-partiċelli sub-atomiċi), infirxu mal-oqsma kollha tax-xjenza, bħalma huma: quantum physics, quantum chemistry, quantum biology, quantum optics, quantum energy, quantum computing, superconducting magnets, electron microscopy, u tant oħrajn. Ir-riċerka li qed issir f'dawn l-oqsma u f'haġna oħrajn turi li mal-95 fil-mija tal-Univers huwa magħmul minn dak li jissejjaħ 'dark matter'. Qabel kienu jaħsbu li dawn l-ispace mudlami enormi ta' bejn il-galassji kienu vojta, imma llum skoprew li d-'dark matter' fih forum ta' enerġija sub-atomika li s'issa mhix verifikabbli bix-xjenza. Jidher mela li l-univers viżibbli huwa mmexxi u kkontrollat minn univers ieħor inviżibbli, magħmul minn partiċelli sub-atomiċi li mhumieq materjali u li minnhom qed

jevolvi l-univers materjali b'disinn intelligenti.

Minkejja din l-iskoperta tas-seklu wieħed u għoxrin, il-materjalisti ma jammettux, u jaraw biss sa fejn twassal ix-xjenza materjali. Għaldaqstant, għal Gould u Dawkins, l-univers ma fihx skop u mhux jevolvi b'xi qawwa intelligenti. Ix-xjenza llum hija tal-fehma li l-univers beda bħala 'big bang' anki kif juri l-Hubble Telescope li l-univers qiegħed dejjem jespandi. Ix-xjenzat modern huwa x'aktarx anjostiku, jiġifieri mhux interessat fil-fidi f'Alla sopranaturali u fl-ispiritu, imma l-iskoperti moderni minn dixxiplini xjentifiċi differenti lkoll juru li l-bidu tal-univers sar minn pjan intelligenti li mhux materjali, dik li jsejthulha 'intelligent design'. Ix-xjenzat modern mhux interessat li jispjega l-bidu tal-univers bħala l-ħolqien minn intelligenza sopranaturali, imma waqt li jhalli l-fidi fil-ġenb, bl-evidenza li jsib mill-iskoperti xjentifiċi jaasal biex jifhem jekk teżistix xi intelligenza sopranaturali.

Fl-imghoddi, xjenzati bħal Copernicus, Galileo, Bacon, Newton, Pascal, Faraday u oħrajn, il-koll kienu jemmnu li hemm Alla suprem Bibbliku li halaq is-sema u l-art mix-xejn. Illum differenti. Ix-xjenzati l-ewwel jivverifikaw, imbagħad jersqu lejn l-idea li hemm xi forza kreattiva moħbija li ddisinjat il-ħolqien b'mod intelligenti. Mhux lesti li jemmnu f'Alla Bibbliku qabel ma jaraw hemmx xi forza li dderiġiet il-liġijiet naturali biex jinholoq l-univers u l-haġja fih. Albert Einstein kellu din il-fehma. Darba qal, "Jekk hemm din il-forza kreattiva intelligenti, tant hija suprema, li l-intelligenza umana hdejha hija biss riflessjoni insinifikanti." Einstein ma kienx ateu, imma lanqas ma kien tal-fehma li hemm xi Alla Personali li jmexxi kolloxx, imma kien jibqa' mmeraviljat bis-superintelligenza li josserva fin-natura.

Fl-aħħar mill-aħħar, hafna fenomeni fiżiċi u bijoloġiċi għandhom l-għeruq tagħhom fl-għaqda kimika ta' hafna elementi li jaħdmu flimkien, li l-baži tagħhom insejthulha DNA, (Deoxyribonucleic acid), materjal li kapaċi jirriproduċi u jimmultiplika lilu nnifsu, u li jeżisti f'kull organiżmu haġ bħala l-kostitwent ewlieni tal-kromożomi. Id-DNA huwa dak li jgħorr l-informazzjoni kollha ġenetika li fih hemm il-karatteristiċi fundamentali u distintivi tal-formazzjoni taċ-ċelluli. Id-DNA nistgħu nqisuh bħala l-'building blocks' tal-haġja. U llum hemm numru dejjem jiżdied ta' xjenzati li lkoll qed isibu li d-disinn tal-univers u l-haġja umana kif nafuha ahna, tant huma kumplessi li bilfors li huwa mmexxi minn forza intelligenti. Imma minn min? Kull min jemmen f'Alla għandu l-fidi li Alla huwa Spiritu Omnipotenti li jista' kolloxx, u li halaq is-sema u l-art u kull ma fihom jinsab. Fuq kolloxx jemmen li l-haġja tnisslet minn Alla li halaq il-bniedem fuq l-immaġni Tiegħu.

Avventura Ghawdxija

kitba ta' Vincent Piccinino

Qabel morna lura d-dar mill-iskola, Ms Falzon qaltlha li, dik il-lejla, fis-sitta, se jkun hemm *film* fuq San Tarcisju f'*Palazzo Carafa* fi Triq l-Ifran u, min ried, seta' jmur. U jien mort. Meta spiċċa l-*film*, Dun Philip Calleja, illum Monsinjur u għadu mimli bil-ghomor, tela' fuq il-palk biex javża li dawk li, l-ghada s-Sibt, kienu sejrin għall-kongress, għandhom iġibu magħhom xi haġa x'jieklu; iġibu sold u nofs għall-*private* u jkunu ċ-Ċirkolu fis-sebġha u nofs ta' filgħodu. U jien iffittajt 'l omni biex tagħmilli żewġ kisriet hobż bil-butir, ittini sold u nofs u, ferm qabel is-sebġha u nofs, kont fis-sala tal-*billiards* ta' *Palazzo Carafa* ma' ċorma tfal storbjużi.



Mal-hin, fil-kamra daħal Dun Philip b'biċċa karta f'idu. Qal talba żgħira u mbagħad qal li dawk li kien se jsejnhom isimhom għandhom jinżlu fuq is-Sur tal-Baviera fejn kien hemm il-*private* qed tistennihom. Wiehed wiehed, is-sala bdiet titbattal mit-tfal sa ma Dun Philip kien għajjat lil kulhadd, minbarra lili. Baqa' jhares lejja. Ma setax jifhem. L-ismijiet tat-tfal fuq il-karta kienu kollha ttikkjati. Ried jaf min kont u jien għidtlu. Ried jaf jekk kontx aspirant imma jien ma stajtx inwieġbu għax ma kontx naf x'inhu aspirant. Ried jaf kif kont ġejt għall-kongress u jien għidtlu li kien hu stess, il-lejla ta' qabel, li qallha biex iġibu sold u nofs għall-*private*. Dun Philip gedwed xi haġa fis-sens li dak l-avviż kien intenzjonat għall-aspiranti taċ-Ċirkolu imm'issa, la ġejt, tista' tibqa! U hekk, f'Settembru tal-1954, ta' disa' snin, dhalet fl-Azzjoni Kattolika tal-Belt.

Taranix issa, imma, dak iż-żmien, kont għadni tifel bil-ghaqal u, għalhekk, ma domtx wisq biex niggradwa minn biċċa aspirant ta' sold u nofs għal Aspirant Minuri u, wara promozzjoni oħra, għal Aspirant Maġġur. U meta twaqqfet l-iskwadra tal-S.A.G. (*Special Assignment Group*) jew aħjar, *Section A*, għandi l-unur ngħid li jien kont mal-krema. Tasew, tassew ngħidilkom li *Section A* kienet verament speċjali. Ma konniex iktar minn hmistax b'kollox. Kien ikollna laqgħat speċjali għalina ma' Dun Victor Grech Dimech. Sadanittant, sitta minna, inkluz jien, konna wkoll *Capi Gruppi* ta' numru ta' Aspiranti Maġġuri. Kull grupp kellu l-Qaddis Protettur tiegħu u, kull hmistax, konna anki noħorġu l-*gurnalin*. Tgħidx kemm konna akkaniti bejnietna halli naraw min

ser jagħmel l-isbaħ u l-aħjar *gurnalin*! Konna niltaqgħu, nikkonfoffaw, niktbu, inpingu, insibu l-istampi, inqasqu u nwahhlu u, meta tasal id-data li fiha l-*gurnalin* ikun lest, konna ntuh lis-Sur Tonna, li kien jiehu hsieb l-aspiranti, u l-ghada, konna nsibuh imdendel man-*notice board* (il-*gurnalin*, mhux is-Sur Tonna!).

Imma l-aktar affarijiet speċjali għalina t-tfal ta' hda, tnax-il sena kienu l-hargiet il-Hadd waranofsinhar fil-*Volkswagen Beetle* haddra, 16364, li kellu Dun Victor fil-hamsinijiet. Fiha, minbarra hu, (kont ser ngħid kien irikkeb imma l-kelma preċiża hija) kien jistiva madwar tużżana minna u daqqa johodna l-Buskett u daqqa ċ-*Chadwick Lakes* u oħra ngħumu fil-Bajja ta' San Ġorġ, San Ġiljan.

Lulju tal-1956 nibqa' niftakru għax, matulu, għamilt hafna xorti għall-ewwel darba f'hajti. Malli spiċċat l-iskola, haduna erbat ijiem Ghawdex u jien, ta' hda-il sena, kont għadni qatt ma mort Ghawdex. Ghalkemm kien il-bidu tas-Sajf, inzerta baħar irid jibla' l-art tant li l-vapur, il-*Queen of Peace* jew l-*Imperial Eagle*, ma niftakarx, kellu jghaddi minn wara Kemmuna. L-ewwel maltempata!

Haduna f'dar maġenb il-Knisja ta' Sant Antnin l-Imġarr. Konna ninżlu bil-mixi biex immorru ngħumu fejn jitrakka l-vapur. Dak iż-żmien, il-bajja tal-Imġarr kienet għadha iktar kif halaqha Alla u la kien hemm hafna bini, u la restoranti, u la ingeni, u la mollijiet u lanqas *yachts*. U hemmhekk tghallimt ngħum għall-ewwel darba. U iva, insomma, tghallimt inżomm fil-wiċċ u nibqa' fl-istess post; mhux xorta?

Haġ' oħra li wkoll kienet għall-ewwel darba hija meta rrealizzajt li jien kummidjant *di natura*. Fil-kantuniera, faċċata tal-Knisja ta' Sant Antnin, kien hemm hanut tal-haxix u Dun Philip bagħatni nixtrilu t-tadam. Tal-haxix qalli, "Mur għidlu li t-tadam li għandi mhux kapuċi imma, fid-dlum, jihmur." U jien mort lura u, ta' tifel tajjeb li kont għidtlu, "Qallek it-tadam mhux kapuċi imma, fid-dlum, jihmur!" Ma kienx messaġġ. Dun Philip ried jixkatta bid-daħq. Dun Victor mhux inqas minnu u s-Sur Tonna, li s-soltu tant jirnexxilu jzomm serju, għal mument, nesa d-dekor kollu u ngħaqad ma' shabu s-sacerdoti; mhux fl-Ordni

Sagri imma fid-daħq profan.

Kienu d-disgħa ta' filghodu imma kelli seba' mitt sena biex jasal hin l-ikel għax kienu qed isajru l-*ignocchi* biz-zalza u l-irkotta. U jien qatt ma kont kilthom l-*ignocchi* għax ommi, b'familja ta' sebat itfal, sa fdewwex tar-*ration* bil-*bully beef* tal-kwart kienet tiflaħ tasal. Hriġt hdejn il-bieb u bdejt inħares lejn l-għelieqi maħdumin u jħaddru tal-gżira sbejha t'Għawdex. Jien mill-Belt u, għalhekk, dak iż-żmien, kont ghatxan għan-natura. Bdejt miexi 'l fuq, fit-telgħa li tagħti għar-raħal tal-Qala. Bdejt niġbed nifsijiet twal ta' arja safja; nosserva l-fjuri selvaġġi; insegwi l-friefet; nilmaħ xi xehda tan-naħal se tixpakka bil-għasel u, fuq kollox, inħares lejn is-siġar bil-frott u l-għelieqi bil-ħaxix. Hemmhekk kien hemm *tadum kapuċi*, mhux ftit!

Waqft maġenb għalqa fejn kien hemm gabillott jaħdem fil-kwiet. Għamilt ftit tal-hin mhux hażin narah jaqla' l-patata minn taħt il-ħamrija biz-zappun, jitfagħhom fil-qfief u jgħabbihom fuq karrettun. Hu ħares lejja xi darbtejn imma ma kellimnix. Wara xi kwarta, waqaf jixxotta l-għaraq, resaq lejja u qalli, "Int imnejn int sabojh?"

"Mill-Belt," wegibtu.

"Mill-Belt Victoria?" reġa' qalli.

"Mill-Belt Valletta," għidtlu jien.

"Ġejt koċ mill-begħed!" qalli l-bidwi.

"Jien bil-vapur ġejt mhux bil-mixi, ta!" irrispondejtu. Ma kinitx intenzjonata bħala battuta imma l-bidwi tbissem.

"Allura waħdek qiegħed?" reġa' staqsieni.

"Le, ma' tal-Azzjoni," għidtlu.

"Fejn qed issorġu," ried jaf il-gabillott.

"Hemm isfel, hdejn il-knisja," għidtlu. "U issa se jkolli nħallik għax inkella jiehdu ħsiebi."

"Stenna ftit," qalli. "Jien nieżel ix-Xatt, bil-karrettun. Issa nwasslek." Din oħra! Qatt ma kont irkibt fuq karrettun bil-ħmar qabel. F'kemm ili ngħid, il-bidwi qata' ġewlaq ħawħ u qalli, "Dawn għalojk u għal sħobak." Tellagħni fuq il-karrettun u bdejna niżlin 'l isfel bil-mod.

X'hin qrobna lejn il-knisja, quddiem il-bieb tad-dar fejn konna qegħdin, nara lil Dun Philip, lil Dun Victor u lis-Sur Tonna. Dehru jitmaħnu u aġitati u jien mill-ewwel bdejt nassessja s-sitwazzjoni. Dun Philip kien l-iktar wieħed pragmatiku fosthom u deher li hadha fis-sens li, ladarba n-nagħga l-mitlufa rritornat lura fil-merħla qawwiya u sħiħa, allura kollox kien sew. Pero', wiċċ Dun Victor kien qisu tad-daqqiet ta' ħarta; litteralment! Imma wiċċ is-Sur Tonna kien xi haġ'oħra; kieku għajnejh kienu sjuf, kienu jinfiduli qalbi. Ma nistax ngħid li qalbi kienet minfuda imma, dak il-hin, qabżet xi taħbita jew tnejn. Stennejt xenata, tumakka u penitenza. L-inqas li setgħu jagħmluli kien xi kastig u jħalluni bil-ġuħ; mingħajr *ignocchi*! Malajr irrealizzajt li, biex nehles min din it-tabxa li kont dħalt fiha, ħtiegli nuża r-riżorsi tiegħi kollha. Min jaf kieku jirnexxili nwaqqa' din is-sitwazzjoni għaċ-ċajt? Min jaf kieku jirnexxili ndaħħaqhom waħda?

"Fejn mort?" qalli Dun Victor bil-herra.

"Kemmm inkwetajtna!" lissen Dun Philip.

"Għax għamilt ilna hekk?" staqsa s-Sur Tonna.

"Ma tafux," temtimt, "li jiena ġejt fid-dinja biex nagħmel dawk l-affarijiet li huma ta' missieri?" Wiċċhom inbidel f'daqqa, għajnejhom xegħlu u s-Sur Tonna bilkemm ma reġax tilef id-dekor. Tajthom il-ħawħ li kien tani dak il-gabillott u m'għandix iktar kliem biex infisser kemm ġew tajbin l-*ignocchi* dakinhar!

APPELL


L-Editur

Il-Kunsill Nazzjonali tal-Anzjani jippubblika din ir-rivista "L-Anzjani Llum" kull 3 xhur. Din ir-rivista mill-anzjani għall-anzjani għandha ċirkolażżjoni ta' 2,500, titqassam ukoll lis-Segretarjat għad-Drittijiet ta' Persuni b'Diżabbiltà u Anzjanità Attiva, il-Kunsilli Lokali kollha, Għaqdiet Affiljati mal-Kunsill, id-Djar tal-Anzjani kollha (tal-Gvern, tal-Privat u tal-Knisja), kif ukoll l-anzjani individwali li huma abbonati.

Din ir-rivista hija ta' interess u informazzjoni għall-anzjani fejn ninkuraġġuhom ikunu aktar attivi, fiżikament u mentalment.

Għaldaqstant napprezzaw ħafna li tagħtuna donazzjoni biex ingibulkom messaggġ promozzjonali f'din ir-rivista, biex dan l-iskop fejjiedi jkun jista' jtkompla.

Grazzi bil-quddiem



TISLIBA

Nru.100

Minn Albert Howard Madiona

Mimdudin:

1. Direzzjoni teatri (6)
5. Xehta; Xejra; Tendenza (6)
10. *Malta Broadcasting Authority* (1.1.1)
12. Qanqal; Inkwieta (5)
14. Dawn huma kollha foloz (5)
15. Lanqas darba biss (4)
16. *Artificial Intelligence* (1.1)
17. Fastidjat; Imrieghex (5)
19. L-Għelm tal-Insara (5)
22. Żejjen bid-dawl (8)
24. *Aquatic Sports Association* (1.1.1)
25. Biċċiet ta' drapp bla siwi (6)
28. paċi; Skiet; Serenità (5)
31. Kunsill Universtarju (5)
33. Xorta ta' klarinett żgħir (7)
35. Bir-rahli hekk jgħidulu wieħed makakk (5)
37. Monarka; Maesta (2)
38. Sovranità (6)
39. Bniedem li jkollu ġilda u xagħar bojod(5)

Weqfin:

2. Imtella' bħala rappreżentant (5)
3. Likwidu li ġej mix-xita (4)
4. Tikxif; Reviżjoni; Inkjesta(7)
6. Spiridione mqassar (5)
7. Imġiba; Manjieri (6)
8. Anki hekk le; Anqas biss (6)
9. Żvojta; Warrab kollox (6)
11. Mingħajr (3)
13. Hsiebhom hemm (7)
18. Spazjużi (4)
20. Frotta bnina ta' lwien isfar dehbi (7)
21. La ddumx; Haffef (3)
23. Għeneb żgħir u helu msejjah ukoll ta' Ġerusalem (9)
26. Te għall tliet darbiet (6)
27. Annimal b'qoxra qisha platt font maqlub (6)
29. Lavrant fix-xogħol tal-ġebel (6)
30. San Franġisk t'... (6)
32. Frott iswed (3)
34. Dan ta' Babel? (5)
36. Esponu; Ikxfu (3)

Premju: It-tislibiet tajbin li nircievu bil-posta, sal-ewwel xahar minn meta johroġ il-fuljett, jittellghu bil-polza biex jingħata premju ta' €10.

Il-Premju għat-tisliba numru 99 intrebhet mis-Sur J. Scicluna – Cospicua **Prosit!**

Soluzzjoni tat-tisliba tal-harga numru 99

Mimdudin: 1 awissu, 5 destin, 10 mar, 12 aġent, 14 asamm, 15 frar, 16 sn, 17 tieqa, 19 linka, 22 antipast, 24 mus, 25 tessut, 28 paqqa, 31 telfa, 33 praspas, 35 spara, 37 ar, 38 rahham u 39 ġlata.

Weqfin: 2 warda, 3 sema, 4 ukranja, 6 erett, 7 nassas, 8 denfil, 9 sammut, 11 ass, 13 tressaq, 18 pass, 20 nmelles, 21 kus, 23 pappagall, 26 tanbar, 27 oppost, 29 arrest, 30 stunar, 32 ama, 34 pront u 36 ram.



BONNICI'S PRESS Est. 1924
Digital & Offset Printing

36, St. Paul Street, Valletta
Tel: 2122 4607 - 2122 8138
Mob: 9987 0603
E-mail: emibonnicis@gmail.com

Emi Bingo Sheets

Tel: 2122 8138 Mob: 9987 0603



L-Anzjani fil-Bibbja



Kitba ta' Anthony Mule' Stagno President tal-Kunsill Nazzjonali tal-Anzjani

Tobit u Tobija

Hemm ktieb shih dedikat ghal Tobit fil-Bibbja. Imma forsi ibnu, Tobija, hu aktar maghruf minnu ghax il-bicca l-kbira tal-ktieb tittratta dwar il-vjagg li ghamel Tobija flimkien mal-Arkanглу Rafel fuq l-amar ta' missieru. Imma qieghed nanticipa wisq; ejja nibdew mill-bidu.

Sa minn ckunitu, Tobit kien bniedem li jghix kif irid Alla u skont il-ligi ta' Mosè. Kien jagħmel hafna karità u kien jidfen lill-Iżraeliti mejtin li, minhabba li kienu mjasrin, meta joqtluhom, ma kinux jidfnuhom. Kienu jhalluhom fl-art sakemm l-ghada kienu jiddeciedu x'ser jagħmlu bihom. Dan kienu jagħmluh biex juru lill-ilsiera l-oħra x'kien hemm lest għalihom jekk ma jobdux lis-sultan. Tobit kien jigbor l-iġsma bil-lejl u jidfinhom. Imma, xi hadd irrapurtah lis-sultan u dan beda jfittxu biex joqtlu. Għaldaqstant, Tobit kellu jahrab minn Ninwè u, warajh, halla lill-martu u lill-ibnu, Tobija.

Meta miet is-sultan, Tobit mar lura Ninwè u nġhaqad ma' martu u ma' ibnu u reġa' lura għall-hajja l-antika; jidfen il-mejtin ta' niesu. Darba fost l-oħrajn, kien rieqed fil-bitha u għasfur hammeġ fuq ghajnejh. Beda jitlef il-vista u, wara li mar għand it-tobba, tilef id-dawl għalkollox. Dam hekk is-snin u ta' min jghid li, biex jaqilgħu x'jieklu, martu Anna kienet tagħmel xi xoghlijiet lin-nisa oħrajn. Meta xjaħ, Tobit talab lil Alla biex jieħdu u jhallieh jistrieħ u, kif kien qed jitlob hekk, ftakar li kien halla xi flus għand Gabajel f'Rages. Sejjah lill-ibnu Tobija u qallu biex isib lil xi hadd biex jiggwidah fit-triq. Malli hareġ ifittex, Tobija ltaqa' ma' Rafel u dan għamel tabirruhu li hu qarib tagħhom u qallu li mar kemm-il darba f'Rages u li l-post kien jafu sew. Fost il-biki u t-ghanniq ta' Anna, Tobit baġhat lil Rafel ma' ibnu u, magħhom, hađu anki l-kelb.

Ommu u missieru stennewh bil-herqa imma, meta raw li dam wisq biex jiġi lura, bdew jinkwetaw. Anna kienet tohroġ kuljum, minn filghodu sa filghaxija, tistennieh ġej u, meta ma jiġix, kienet tidhol ġewwa tibki. Tobit kien jipprova jfarraġha imma anki hu ma kienx konvint li binhom ma ġralu xejn ghax kien ittardja wisq.



Darba fost l-oħrajn, Anna dahlet tigri qabel il-hin tibki bil-ferh u tghajjat: "Ġejjin, ġejjin, Tobija u r-raġel li mar miegħu, ġejjin!" u harget biex tiltaqa' magħhom. Intefgħet tibki fuq għonq binha u haditu d-dar għand missieru. Meta waslu, Tobija għamel kif kien qallu Rafel u dilek ghajnejn missieru bil-marrara tal-huta li kienu qabdu huma u sejr in u Tobit reġa' beda jara. Imbagħad, Tobija qalilhom li kien iżżewweġ u ġie qabel l-gharusa biex ihejji kollox għall-wasla tagħha. Imma ommu u missieru ma ridux jisimgħu u marru jiġru sad-dahla tal-belt biex jilqgħuha.

Tobija rrakkontalhom x'kien għadda minnu waqt il-vjagg tiegħu ma' Rafel. Kif kienu qabdu ħuta kbira u Rafel qallu biex iżomm il-marrara, il-qalb u l-fwied tagħha. Kif l-aħħar tnejn servewh biex jehles lil Sara, li kellha ssir martu, mid-demonju li kien qed jippersegwitaha u kif, fil-lejl taż-żwieġ, huwa qatel lis-seba' rġiel li kienu żżewġuha. Kif missier Sara tant kien grat lejha li taħ nofs ġidu bħala dota u għamlu festa ta' erbatax-il jum.

Meta sema' kif Rafel kien il-kawża tal-ġid kollu li kien messhom, Tobit qal lill-ibnu biex, meta jhallu, jiehu hsieb li jtiħ xi haġa iżjed milli kienu wegħduh. Ta' nies onesti u ġenerużi li kienu, iddeciedew li jtuh nofs il-ġid kollu li kienu akkwistaw u sejhulu biex jghidulu x'iddeciedew. Kien hawn li Rafel żvelalhom li hu kien arkanġlu mibgħut mill-Mulej biex jippremjahom tal-hajja tajba tagħhom imma, meta niżlu wiċċhom fl-art quddiemu, huwa sparixxa.

Tobit miet ta' mija u tnax-il sena u, qabel miet, talab lill-ibnu biex, meta tmut ommu, jidfinha hdejha u, wara, jitbiegħed minn Ninwè ghax il-belt kienet hżienet wisq. Tobija obda lil missieru u, meta mietet ommu, wara li difinha hdejha missieru, mar jghix mal-kunjati u baqa' jdur bihom sa ma mietu huma wkoll.

Marti u Jien

Anthony Borg

**16/5/89 (Meta mort noqgħod
Santa Margerita, il-Mosta)**

Halluna mġhannqin,
F'ġisem wiehed;
Hsieb wiehed magħqudin.

F'bejta ġdida sejr in
Biex nibqgħu ma' xulxin.

Bil-ferh tagħna,
Fl-oghla smewwiet qegħdin.



Un Ballo in Maschera



Fiex ġiet id-dinja, x'wahda din, dis-sena,
Minħabba dan il-virus, dan il-bagħal!
Kulhadd għaddej mit-triq b'nofs wiċċu mghotti
Bil-maskra, donnu ġej il-Karnival!

Fiex kellha tiġi d-dinja fi xjuħiti!
Imbasta ma nafx kemm fanfarunati;
Għax ahna konna sew, qabel il-Covid
U issa ġejna qisna maskarati.

M'għandniex xi nghidu, hadd ma jrid il-virus
Ikollok tagħmel hekk, minkejja x-xkiel.
Kulhadd jiskarta n-nies u jzomm żewġ metri
U kulhadd wiċċu mghotti, bħal halliel.

Biex tevita li tlaqqat infezzjoni,
Tilbisha, allavolja thossok stramb.
Għalkemm il-maskra ddejqek ma' geddumek,
Kważi kulhadd jilbisha, barra Trump!

Xi nofsinhar, Profs Gauci spiss tispjega
Kemm maskri nsibu ta' kull għamla u sura.
Jekk tohroġ, aghmel mezz illi tilbisha
Imma, jekk tibqa' d-dar, tagħmel bravura.

Maskri tal-karti, tużahom darba u tarmi;
Maskri li bħalhom Malta qatt ma rat;
Maskri *home-made*, jinhaslu, taċ-ċarruta;
Maskri tal-Marigold ta' Michelle Muscat.

Maskri kemm trid; kważi titfixxkel x'tagħżel;
Tassew illi m'għandniex għalxiex ingorru.
Il-mara xtrat mill-bojod u ċ-ċelesti
U jiena wahda sewda, bħal ta' Żorru!

M'hemmx x'tagħmel, kellna nieħdu prekawzjoni.
Għax, għalkemm kontra l-virus hija t-tarka,
Min hu sabiħ jiddejjaq jgħatti wiċċu
'Mma, min hu ikrah, bħali, jaraha barka!

V. Piccinino



Il-President u l-Membri
tal-Kunsill Nazzjonali tal-Anzajni,
jawguralkom l-isbaħ xewqat
għall-Milied Hieni u
Sena ġdida mimlija
Risq, Hena u Paċi